


مجلس انصار اللہ یو کے کا علمی تعلیمی و تربیتی مجلہ

# انصار الدین

نہوت، فتح - 1389 ہجری شمسی جلد 7 ، شمارہ نمبر 6  
نومبر، دسمبر 2010ء



مسجد دارالامان (مانجیسٹر، یو کے)





Alam-e-Inaami Dinner Ceremony



# انصار الدین

LIBRARY  
JAMIA AHMADIYYAH

نومبر تا دسمبر 2010ء

نمبر 6

جلد 7

## انصار اللہ کا عہد

أَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ  
وَأَشْهَدُ أَنَّ مُحَمَّدًا عَبْدُهُ وَرَسُولُهُ  
میں اقرار کرتا ہوں کہ اسلام اور احمدیت کی مضبوطی اور  
اشاعت اور نظام خلافت کی حفاظت کے لئے انشاء اللہ تعالیٰ  
آخر دم تک جدوجہد کرتا رہوں گا اور اس کے لئے بڑی سے  
بڑی قربانی پیش کرنے کے لئے ہمیشہ تیار رہوں گا۔ نیز میں  
اپنی اولاد کو بھی ہمیشہ خلافت سے وابستہ رہنے کی تلقین کرتا  
رہوں گا۔ (انشاء اللہ تعالیٰ)

کیا آپ !!

سیدنا حضرت امیر المومنین

خلیفۃ المسیح الخامس ایدہ اللہ تعالیٰ بنصرہ العزیز

کی بابرکت تحریک برائے ادائیگی و نفل

پر عمل کر رہے ہیں؟

## فہرست مضامین

2	اداریہ	=
3	درس القرآن	=
4	حدیث النبی ﷺ	=
5	کلام الامام	=
6	حضرت خلیفۃ المسیح الخامس ایدہ اللہ بنصرہ العزیز کا انصار اللہ کے سالانہ اجتماع 2010ء سے روح پرور خطاب	=
14	بیثاق مدینہ	=
20	حضرت حکیم عبدالصمد احمد صاحبؒ	=
23	انصار ڈائجسٹ	=

صدر مجلس انصار اللہ: چودھری وسیم احمد

مدیر اعلیٰ: ڈاکٹر شمیم احمد

مدیر (اردو): محمود احمد ملک

نائبین: نوید احمد، حبیب الرحمن غوری

مدیر (انگریزی): احد بھنو

نائب مدیر: عمر احمد

مینجر: محمود علی مرزا

ترسیل: فیاض احمد ملھی (انچارج)

زاہد احمد باجوہ، شہباز احمد، ارشد محمود،

ادریس احمد بٹر، محمد اختر، عبدالواحد



## اداریہ

## توبین رسالت

توبین رسالت کا موضوع اگرچہ کئی مرتبہ مختلف مواقع پر زیر بحث رہا ہے لیکن زیادہ شدت کے ساتھ بدنام زمانہ ڈکٹیٹر جنرل ضیاء الحق کے دور میں زیر بحث آیا اور بالآخر اُس نے توبین رسالت کے خلاف ایک آرڈیننس بھی جاری کر دیا۔ اُس وقت کے نام نہاد علماء نے بھرپور طریق سے ضیاء الحق کا ساتھ دیا اور اس طرح سے اپنے مذموم ارادوں کی تکمیل بھی کی۔ چنانچہ اس میں کوئی بھی شک نہیں ہے کہ اس آرڈیننس کے پیچھے احمدیت دشمنی کے عوامل کارفرما تھے۔ کیونکہ اس قانون کی رو سے پاکستان بھر میں احمدیوں کے خلاف بے شمار جھوٹے مقدمات درج کئے گئے اور انہیں اذیت کا نشانہ بنایا گیا اگرچہ بعض دیگر افراد بھی اس قانون کے ذریعہ سے انتقامی کارروائیوں کا نشانہ بننے رہے۔ سلمان رشدی کی نہایت دلا زار کتاب کی اشاعت کے بعد دنیا بھر میں مسلمانوں اور غیر مسلموں کی طرف سے احتجاج ہوا، ایران کے خمینی نے تو قتل کا فتویٰ بھی جاری کر دیا۔ اب کچھ عرصہ سے پاکستان میں توبین رسالت کا موضوع پھر سے زیر بحث ہے اور مسلمان علماء اس مسئلہ پر میڈیا پر بحث کرتے ہوئے دکھائی دے رہے ہیں۔ سب نام نہاد علماء اس بات پر مُصر ہیں کہ اسلام کی تعلیم کی رو سے یہ واجب ہے کہ جو کوئی بھی توبین رسالت کا مرتکب ہو اسے قتل کر دیا جائے مگر حیرت کی بات ہے کہ کوئی عالم بھی جواز کے طور پر قرآن کریم کی ایک آیت بھی پیش نہیں کر سکتا جس میں ایسی تعلیم کا ذکر کیا گیا ہو۔ قرآن کریم کے بعد سنتِ رسول ﷺ یا حدیث سے بھی کوئی مثال پیش نہیں کی جاتی جس سے ثابت ہوتا ہو کہ توبین رسالت کے مرتکب شخص کو کوئی انسان یا کوئی ادارہ سزا دینے کا مختار ہے۔ بعض علماء اس بات پر زور دیتے ہیں کہ جو انسان توبین رسالت کا مرتکب ہوتا ہے وہ دائرہ اسلام سے خارج ہو جاتا ہے اس لئے اپنے ارتداد کی وجہ سے وہ اس بات کا مستحق ہے کہ اسے فی الفور قتل کر دیا جائے۔

توبین رسالت کا یہ مسئلہ غیر مسلم میڈیا پر بھی زیر بحث ہے اور غیر مسلموں کو اسلام کے خلاف ایک ہتھیار کے طور پر استعمال کرنے کا موقع فراہم کر دیا گیا ہے۔ غیر مسلم میڈیا مسلمان علماء کے بیانات کو بڑھا چڑھا کر پیش کر رہا ہے جس سے اظہار ہوتا ہے کہ گویا اسلام ایک تنگ نظر اور خوفناک مذہب ہے جس میں کوئی بات بھی قابل برداشت نہیں۔ نادان اور کم فہم مسلمان علماء اسلام کے خلاف نفرت پھیلانے اور اسلام کے نام پر دھبہ لگانے میں غیر مسلموں کے ہم نوا بن رہے ہیں۔

جب قرآن کریم کا مطالعہ کیا جائے تو کہیں بھی توبین رسالت کے

خلاف خدا تعالیٰ کسی انسان کو یا کسی ادارہ کو کسی قسم کی اجازت نہیں دیتا کہ جب چاہے اور جس طرح چاہے توبین رسالت کے مرتکب کو قتل کر دے۔ سنتِ رسول اور احادیث میں بھی اس قسم کی سزا کی اجازت نہیں ملتی۔ قرآن کریم میں دو مقامات پر مقدس ذاتوں یعنی اللہ تعالیٰ اور حضرت مریم کی توبین کا ذکر ملتا ہے مگر کسی سزا کا ذکر نہیں جو انسان یا کوئی ادارہ دوسروں کو دے سکے۔ اسی طرح تکذیبِ انبیاء کے ضمن میں کہیں بھی ذکر نہیں ملتا کہ خدا تعالیٰ نے انبیاء کے ماننے والوں کو کبھی بھی یہ حق دیا ہو کہ وہ اپنی مرضی سے سزا مسلط کریں۔

نبی کریم ﷺ کے خلاف قریش مکہ نے ان گنت مظالم روا رکھے اور قتل کا ارادہ کیا اور پھر ہجرت پر مجبور کر دیا۔ اسی پر بس نہیں بلکہ آپ کے ماننے والوں کو طرح طرح کے مظالم کا نشانہ بنایا مگر قرآن کریم میں کسی سزا کا ذکر نہیں ملتا۔ نبی کریم ﷺ جب فاتح مکہ کی حیثیت سے واپس تشریف لائے تو اپنے جانی دشمنوں کو یکسر معاف فرما دیا اور کسی قسم کی سزا نہیں دی۔ یہ وہ نمونہ تھا جس کا مظاہرہ صرف رحمت العالمین کے مقدس وجود سے ہو سکتا تھا۔ اسی طرح عبداللہ بن ابی بن سلول کا واقعہ رحمت العالمین کی سنت مبارکہ پر روشنی ڈالتا ہے کہ کس طرح منافقین کے سردار کو جس نے واضح طور پر رسول اللہ ﷺ کی ہتک کی تھی نہ صرف اسے معاف کر دیا بلکہ اُس کا جنازہ بھی پڑھا اور اس کی بخشش کے لئے اپنی قبا بھی عطاء فرمادی۔ جب اس کے بیٹے نے خود اسے قتل کرنے کی اجازت طلب کی تو اُسے ایسا کرنے سے منع کیا۔ یہ ہے وہ نمونہ جسے دنیا کے لئے رحمۃ اللعالمین نے پیش کیا۔

اسی طرح قرآن کریم میں ارتداد کی کوئی سزا مقرر نہیں فرمائی گئی اور نہ انسانوں کو حق دیا گیا کہ وہ مذہب سے انحراف کرنے والوں کو قتل کریں۔ اس بارہ میں قرآن کریم کی واضح تعلیم سورۃ النساء: آیت 138 میں بیان فرمائی گئی ہے کہ ”یقیناً وہ لوگ جو ایمان لائے پھر انکار کر دیا پھر ایمان لائے پھر انکار کر دیا پھر کفر میں بڑھتے چلے گئے، اللہ ایسا نہیں کہ انہیں معاف کر دے اور انہیں راستہ کی ہدایت دے“۔ قتل مرتد کے خلاف یہ ایک مضبوط دلیل ہے۔

بد نصیبی سے مسلمانوں کی اکثریت علوم قرآن سے عاری ہے اور یہی حال ان کے نام نہاد علماء کا ہے جو حکمت و فراست کی بجائے تعصب اور تشدد کی تعلیم دیتے ہیں جس پر عمل پیرا ہو کر وہ اسلام کی ایک بھیانک تصویر دنیا کے سامنے پیش کرتے ہیں۔ کیا ایسی تعلیم سے وہ کسی غیر مسلم کو اسلام کی طرف مائل کر سکتے ہیں؟ وہ جو دنیا کے لئے رحمۃ اللعالمین بن کر آیا تھا اور دنیا سے تعصب، جہالت، ظلم اور تشدد کا خاتمہ کرنے آیا تھا آج اسی کا مقدس نام لے کر اس کی تعلیم کے برعکس اسلام کی تصویر کشی کی جا رہی ہے اور دشمنان اسلام کو اُس مقدس ذات اور اس کی اعلیٰ تعلیم پر طعن و تشنیع اور اعتراضات کا موقع دیا جا رہا ہے۔ یہ علماء ایک نادان دوست کا کردار ادا کر رہے ہیں۔ خدا تعالیٰ ان کو امام الزمان کو شناخت کرنے اور اس کے نور فراست سے حصہ لینے کی توفیق بخشے۔



## درس القرآن

وَالَّذِينَ يَقُولُونَ رَبَّنَا اصْرِفْ عَنَّا عَذَابَ جَهَنَّمَ إِنَّ عَذَابَهَا كَانَ غَرَامًا. إِنَّهَا سَاءَ ثَمَرٌ مُسْتَقَرًّا وَمُقَامًا

(الفرقان 66-67)

اور وہ (یعنی رحمن کے بندے) کہتے ہیں اے ہمارے رب! ہم سے جہنم کا عذاب ٹلا دے۔ اس کا عذاب ایک بہت بڑی تباہی ہے۔ وہ (دوزخ) عارضی ٹھکانہ کے طور پر بھی بری ہے اور مستقل ٹھکانہ کے طور پر بھی (بری ہے)۔

اس آیت میں عباد الرحمن کی ایک علامت یہ بیان فرمائی گئی ہے کہ وہ اللہ تعالیٰ سے یہ دعا کرتے رہتے ہیں کہ اے ہمارے رب! جہنم کے عذاب کو ہم سے دُور رکھ۔ کیونکہ اس کا عذاب ایک بہت بڑی تباہی ہے اور جہنم بہت بُرا ٹھکانہ ہے خواہ وہ عارضی وقت کے لئے ہو یا مستقل طور پر۔

اس جگہ گواخروی جہنم بھی مراد ہے جس سے ہر سچا مومن اللہ تعالیٰ کی پناہ چاہتا ہے مگر دنیوی نقطہ نگاہ سے ہر امر جو انسان کے لئے دکھ اور تکلیف کا موجب ہو اور جس سے اس کی جان و مال یا عزت اور آبرو کو خطرہ ہو اور جو اسے قوم اور ملک کی نظروں میں گرانے اور ذلیل کرنے والا ہو، وہ بھی اس کے لئے جہنم کا ہی رنگ رکھتا ہے۔ جہنم کے لفظ کا اطلاق ہر ایسی چیز پر ہو سکتا ہے جس کی طرف انسان پہلے تو بڑے شوق اور حرص کے ساتھ بڑھے مگر اس کے قریب پہنچے تو اس کا منہ بگڑ جائے اور وہ گھبرانے لگ جائے۔ یعنی پہلے تو بدیوں کی طرف رغبت کرتا ہے مگر جب ان کا انجام سامنے آتا ہے تو پھر اسے غلطی کا احساس ہوتا ہے۔ ان معنوں کو ملحوظ رکھتے ہوئے اس آیت میں عباد الرحمن کی یہ علامت بتائی گئی ہے کہ وہ یہ دعا کرتے رہتے ہیں کہ الہی ہمیں ہر ایسے کام سے بچائیو جو ہمیں دنیا و آخرت میں ذلیل کرنے والا ہو۔ تو ہمیں افلاس اور تنگدستی کے جہنم سے بچا، ہمیں کم علمی اور جہالت کے جہنم سے بچا۔ ہمیں بد اخلاقی اور عیاشی کے جہنم سے بچا۔ ہمیں دنیا داری اور ہوس پرستی کے جہنم سے بچا۔ ہمیں اپنی آئندہ نسلوں کی خرابی کے جہنم سے بچا۔ ہمیں کفر اور شیطنت کے جہنم سے بچا، ہمیں لامذہبیت اور اباحت کے جہنم سے بچا۔ ہمیں اپنی محبت اور رضا سے دوری کے جہنم سے بچا۔ ہمیں منافقت اور بے ایمانی کے جہنم سے بچا، ہمیں خود سری اور جھوٹ اور ظلم اور تعدی کے جہنم سے بچا کیونکہ یہ برائیاں خواہ عارضی طور پر پیدا ہوں یا مستقل طور پر بہر حال ان کا پیدا ہونا ہمارے لئے تباہی اور رسوائی کا باعث ہے۔ ہم چاہتے ہیں کہ مستقل طور پر ان خرابیوں کا پیدا ہونا تو الگ رہا ہم میں عارضی طور پر بھی یہ خرابیاں نہ پیدا ہوں اور ہمیشہ صراطِ مستقیم پر قائم رہیں۔

ان معنوں کے علاوہ اس میں اخروی جہنم کے عذاب سے بھی بچنے کی دعا سکھائی گئی ہے اور کہا گیا ہے کہ جہنم عارضی رہائش کے لحاظ سے بھی بہت برا ٹھکانہ ہے اور مستقل رہائش کے لحاظ سے بھی بہت برا ٹھکانہ ہے۔

یہ ایک بہت جامع دعا ہے جو دنیا اور آخرت کی تمام تکالیف اور عذابوں سے بچنے کے لئے سکھائی گئی ہے اور اللہ تعالیٰ کے برگزیدہ بندوں کی یہ علامت بتائی گئی ہے کہ باوجود اس کے کہ انہیں دنیا پر غلبہ حاصل ہوتا ہے پھر بھی قومی تنزل کا خوف ہر وقت انہیں آستانہ ایزدی پر جھکائے رکھتا ہے اور وہ رات دن دعائیں کرتے رہتے ہیں کہ الہی ہم میں اور ہماری آئندہ نسلوں میں کسی قسم کی خرابی پیدا نہ ہونے دینا تاکہ ہم تیری جنت کے وارث بن سکیں۔ اگر مسلمان اپنے غلبہ کے اوقات میں اس قرآنی دعا کو ہمیشہ یاد رکھتے اور ہر کامیابی کے حصول پر قومی تنزل کے خطرات سے اللہ تعالیٰ کی پناہ مانگتے تو اللہ تعالیٰ ان پر دائمی طور پر اپنا فضل رکھتا اور ہمیشہ ان کا قدم ترقی کے میدان میں آگے ہی آگے بڑھتا رہتا۔ پس ہمیں چاہئے کہ ہم ہر وقت اور ہر حال میں اس دعا کو یاد رکھیں تاکہ خدا تعالیٰ کا فضل ہمیشہ ہمیں دنیا و آخرت میں ہر قسم کے عذاب سے بچائے رکھے۔



## حدیث النبی ﷺ

### مجاہد اور قائد مسلمان میں درجہ کا فرق

عَنْ أَبِي هُرَيْرَةَ قَالَ قَالَ رَسُولُ اللَّهِ ﷺ مَنْ آمَنَ بِاللَّهِ وَرَسُولِهِ وَأَقَامَ الصَّلَاةَ وَصَامَ رَمَضَانَ كَانَ حَقًّا عَلَى اللَّهِ أَنْ يُدْخِلَهُ الْجَنَّةَ جَاهِدًا فِي سَبِيلِ اللَّهِ أَوْ جَلَسَ فِي رَوْضَةٍ النَّبِيِّ وَلَدَفِيهَا. قَالُوا أَفَلَا نُبَشِّرُ النَّاسَ يَا رَسُولَ اللَّهِ قَالَ إِنَّ فِي الْجَنَّةِ مِائَةَ دَرَجَةٍ أَعَدَّهَا اللَّهُ لِلْمُجَاهِدِينَ فِي سَبِيلِ اللَّهِ مَا بَيْنَ الدَّرَجَتَيْنِ كَمَا بَيْنَ السَّمَاءِ وَالْأَرْضِ فَإِذَا سَأَلْتُمُ اللَّهَ فَاسْأَلُوهُ الْفِرْدَوْسَ فَإِنَّهُ أَوْسَطُ الْجَنَّةِ وَأَعْلَى الْجَنَّةِ وَفَوْقَهَا عَرْشُ الرَّحْمَنِ وَمِنْهَا يَنْفَجِّرُ أَنْهَارُ الْجَنَّةِ (بخاری).

حضرت ابو ہریرہ رضی اللہ عنہ بیان کرتے ہیں کہ رسول اللہ ﷺ فرماتے تھے کہ جو شخص خدا اور اس کے رسول پر ایمان لاتا ہے اور نماز قائم کرتا اور رمضان کے روزے رکھتا ہے۔ اس کے متعلق اللہ تعالیٰ پر گویا یہ حق ہو جاتا ہے کہ وہ اسے جنت میں داخل کرے خواہ ایسا انسان خدا کے رستہ میں جہاد کرے یا اپنے پیدائشی گھر کے باغچے میں ہی قائد بن کر بیٹھا رہے۔ صحابہ نے عرض کیا: تو کیا یا رسول اللہ! ہم یہ بشارت لوگوں تک نہ پہنچائیں؟ آپ نے فرمایا کہ جنت میں ایک سو درجے ایسے ہیں جنہیں خدا نے اپنے مجاہد بندوں کیلئے تیار کر رکھا ہے اور ہر درجہ میں زمین و آسمان کا فرق ہے۔ پس اسے مسلمانو! جب تم خدا سے جنت کی خواہش کرو تو فردوس والے درجہ کی خواہش کیا کرو جو جنت کا سب سے وسطی اور سب سے اعلیٰ درجہ ہے اور اس سے اوپر خدا نے ذوالجلال کا عرش ہے اور اسی میں سے جنت کی تمام نہریں پھوٹی ہیں۔

اس حدیث سے ہمیں کئی اہم اور مفید اور اصولی باتوں کا علم حاصل ہوتا ہے:-

- (1) جنت میں صرف ایک ہی درجہ نہیں ہے بلکہ بہت سے درجے ہیں۔ جن میں سب سے اعلیٰ درجہ فردوس ہے جو گویا جنت کی نہروں کا منبع ہے۔
- (2) جنت میں مجاہد مسلمانوں کے کم سے کم درجہ اور قائد مسلمانوں کے اعلیٰ سے اعلیٰ درجہ میں بھی اتنا ہی فرق ہوگا جتنا کہ زمین اور آسمان میں فرق ہے۔
- (3) مسلمانوں کو نہ صرف مجاہدوں والا درجہ حاصل کرنے کی کوشش کرنی چاہئے بلکہ ان میں سے سب سے اعلیٰ درجہ یعنی فردوس کو اپنا مقصد بنانا چاہئے۔
- (4) جنت کے مختلف درجے خدا تعالیٰ کے قرب کے لحاظ سے مقرر کئے گئے ہیں۔ اسی لئے جنت کے اعلیٰ ترین درجہ کو عرش الہی کے قریب تر رکھا گیا ہے۔
- (5) جنت کی نعمتیں مادی نہیں ہیں بلکہ روحانی ہیں۔ کیونکہ ان کا معیار خدا کا قرب مقرر کیا گیا ہے۔ اور گوان نعمتوں میں روح کے ساتھ جسم کا بھی حصہ ہوگا جیسا کہ اعمال میں بھی اس کا حصہ ہوتا ہے مگر جنت میں انسان کا جسم بھی روحانی رنگ کا ہوگا اس لئے وہاں کی جسمانی نعمتیں بھی دراصل روحانی معیار کے مطابق بالکل پاک و صاف ہوں گی۔

یہ وہ لطیف علم ہے جو ہمیں اس حدیث سے حاصل ہوتا ہے۔ اور آنحضرت ﷺ کے اس ارشاد کا منشاء یہ ہے کہ تا مسلمانوں کے مقصد اور آئیڈیل کو زیادہ سے زیادہ بلند کیا جائے۔ بیشک ایک مسلمان جو نماز اور روزہ کے احکام وغیرہ کو تو خلوص نیت سے پورا کرتا ہے (اس حدیث میں حج اور زکوٰۃ کے ذکر کو اس لئے ترک کیا گیا ہے کہ وہ ہر مسلمان پر واجب نہیں بلکہ صرف مستطیع اور مالدار لوگوں پر واجب ہیں) مگر اپنے گھر میں قائد بن کر بیٹھا رہتا ہے وہ خدا کی گرفت سے بچ کر نجات حاصل کر سکتا ہے۔ مگر وہ ان اعلیٰ انعاموں کو نہیں پاسکتا جو انسان کو خدا تعالیٰ کے قرب خاص کا حق دار بناتے ہیں۔ پس ترقی کی خواہش رکھنے والے مومنوں کا فرض ہے کہ وہ قائدانہ زندگی ترک کر کے مجاہدانہ زندگی اختیار کریں اور خدا کے دین اور اس کے رسول کی امت کی خدمت میں دن رات کوشاں رہیں۔ حق یہ ہے کہ ایک قائد مسلمان جس کے دین کا اثر اور اس کے دین کا فائدہ صرف اس کی ذات تک محدود ہے وہ اپنے آپ کو اعلیٰ نعمتوں سے ہی محروم نہیں کرتا بلکہ اپنے لئے ہر وقت کا خطرہ بھی مول لیتا ہے کیونکہ بوجہ اس کے کہ وہ بالکل کنارے پر کھڑا ہے، اس کی ذرا سی لغزش اسے نجات کے مقام سے نیچے گرا کر عذاب کا نشانہ بنا سکتی ہے۔ مگر ایک مجاہد مسلمان اس امکان کی خطرہ سے بھی محفوظ رہتا ہے۔

باقی رہا یہ سوال کہ خدا کی راہ میں مجاہد بننے کا کیا طریق ہے! سو گو جہاد فی سبیل اللہ کی بیسیوں شاخیں ہیں مگر قرآن شریف نے دو شاخوں کو زیادہ



## کلام الامام علیہ السلام

حضرت اقدس مسیح موعود علیہ الصلوٰۃ والسلام فرماتے ہیں:

”میں ہی مسیح ہوں اور برکات میں چلتا پھرتا ہوں۔ اور ہر روز برکات اور نشانات میں اضافہ ہوتا رہتا ہے۔ اور نور میرے دروازے پر چمکتا ہے۔ اور ایک زمانہ ایسا آئے گا کہ بادشاہ میرے کپڑوں سے برکت ڈھونڈیں گے اور یہ زمانہ اب قریب ہی ہے اور خدائے قادر سے یہ بات عجیب نہیں۔“

(ترجمہ از مرتب، مجموعہ اشتہارات جلد سوم صفحہ 310-309)

”ہمارے نزدیک تو مومن وہی ہے جو قرآن شریف کی سچی پیروی کرے اور قرآن شریف کو ہی خاتم الکتاب یقین کرے اور اسی شریعت کو جو آنحضرت ﷺ دنیا میں لائے تھے اسی کو ہمیشہ تک رہنے والی مانے۔ اور اس میں ایک ذرہ بھر اور ایک شوشہ بھی نہ بدلے۔ اور اس کی اتباع میں فنا ہو کر اپنا آپ کھودے اور اپنے وجود کا ہر ذرہ اس راہ میں لگائے۔ عملاً اور علماً اس کی شریعت کی مخالفت نہ کرے تب پکا مسلمان ہوتا ہے۔“

(اخبار الحکم قادیان، 6 مئی 1908ء)

”جو شخص قرآن کے ساتھ سو حکم میں سے ایک چھوٹے سے حکم کو بھی ٹالتا ہے وہ نجات کا دروازہ اپنے ہاتھ سے اپنے پر بند کرتا ہے۔ حقیقی اور کامل نجات کی راہیں قرآن نے کھولیں۔ باقی سب اسی کے ظل تھے۔ سو تم قرآن کو تدبیر سے پڑھو اور اس سے بہت ہی پیار کرو ایسا پیار کہ تم نے کسی سے نہ کیا ہو۔“

(کشتی نوح صفحہ 24)

### بقیہ از صفحہ 4: درس الحدیث

الْقَاعِدِينَ ذَرْجَةً ”یعنی خدا تعالیٰ نے دین کے رستہ میں اپنے مالوں اور اپنی جانوں کے ذریعہ جہاد کرنے والے لوگوں کو گھروں میں بیٹھ کر نیک اعمال بجالانے والوں پر بڑی فضیلت دی ہے۔“ اس سے معلوم ہوتا ہے کہ جہاد کا بڑا ذریعہ مال اور جان ہے۔ مال کا جہاد یہ ہے کہ اسلام کی اشاعت اور اسلام کی ترقی اور اسلام کی مضبوطی کے لئے بڑھ چڑھ کر رقم خرچ کی جائے اور جان کا جہاد یہ ہے کہ اپنے وقت کو زیادہ سے زیادہ دین کی خدمت (یعنی تبلیغ اور تربیت وغیرہ) میں لگایا جائے۔ اور موقع پیش آنے پر جان کی قربانی سے بھی دریغ نہ کیا جائے۔ جو شخص ان دو قسموں کے جہادوں میں دلی شوق کے ساتھ حصہ لیتا ہے وہ خدا کی طرف سے اُن اعلیٰ انعاموں کا حقدار قرار پاتا ہے جو ایک مجاہد کے لئے مقدر ہیں۔ مگر گھر میں بیٹھ کر نماز روزہ کرنے والا مسلمان ایک قائد والی بخشش سے زیادہ امید نہیں رکھ سکتا۔

اب دیکھو کہ ہمارے آقا ﷺ کی ہم پر کس درجہ شفقت ہے کہ ایک انتہائی طور پر رحیم باپ کی طرح فرماتے ہیں کہ بیشک تم نماز روزہ کے ذریعہ نجات تو پالو گے اور عذاب سے بچ جاؤ گے مگر اپنے خیال کو بلند کر کے ان انعاموں کو حاصل کرنے کی کوشش کرو جو ایک مجاہد فی سبیل اللہ کے لئے مقدر کئے گئے ہیں کیونکہ اس کے بغیر قومی زندگی کا قدم کبھی بھی ترقی کی بلندیوں کی طرف نہیں اٹھ سکتا بلکہ ایسی قوم کی زندگی ہمیشہ خطرہ میں رہے گی۔ اس تعلق میں سب سے مقدم فرض ماں باپ کا اور ان کے بعد اساتذہ کا ہے کہ وہ بچپن کی عمر سے ہی بچوں میں مجاہدانہ روح پیدا کرنے کی کوشش کریں اور انہیں قاعدانہ زندگی پر ہرگز قانع نہ ہونے دیں۔



سالانہ اجتماع مجلس انصار اللہ برطانیہ 2010ء کے موقع پر

## سیدنا حضرت خلیفۃ المسیح الخامس ایدہ اللہ تعالیٰ بنصرہ العزیز کا پُر معارف خطاب

ارشاد فرمودہ بتاریخ 3 اکتوبر 2010ء بمقام اسلام آباد (ٹلفورڈ)

(نوٹ: حضور انور ایدہ اللہ تعالیٰ بنصرہ العزیز کا یہ خطاب ادارہ ”انصار الدین“ اپنی ذمہ داری پر قارئین کی خدمت میں پیش کر رہا ہے۔)

بولن لگے اُڑ کر بولے

پٹاں تے ہتھ مارے

(یعنی جب بولتا ہے تو زبردست بولتا ہے اور رانوں پر ہاتھ مار کر بولتا ہے) تو ان کے والد صاحب کہنے لگے تم جس بات پر اعتراض کر رہے ہو، یہ تو حضور کی صداقت کا نشان ہے۔ اس پر میں خاموش ہو گیا اور گھر میں آ کر ”احوال الآخرة“ میں سے وہ شعر دیکھا۔

بعض دفعہ چھوٹی چھوٹی باتوں پر اعتراض اور وسوسے دل میں پیدا ہو جاتے ہیں، لیکن جن کو خدا تعالیٰ بچانا چاہتا ہے ان کو فوراً دور کرنے کے انتظام بھی فرما دیتا ہے۔ اب ان کے والد صاحب کو یہ شعر یاد تھا فوراً انہوں نے بیان کر دیا۔ سو یہ سوچنا کہ اس زمانہ کے لوگ کم علم تھے درست نہیں۔ بڑی تحقیق کے بعد وہ لوگ بیعت میں شامل ہوتے تھے۔ یا خوابوں کے ذریعہ اللہ تعالیٰ ان کی تسلی کراتا تھا تو وہ لوگ بیعت میں شامل ہوتے تھے۔

پھر حضرت میاں میراں بخش صاحب ولد میاں شرف الدین صاحب، ٹیلر ماسٹر تھے۔ یہ روایت کرتے ہیں کہ میں جب دکان سے اپنے گھر کی طرف جاتا تھا تو راستے میں اپنے بھائی غلام رسول سے ملا کرتا تھا۔ ان کے ساتھ سلسلے کی باتیں ہوتی رہتی تھیں۔ میں چونکہ مخالف تھا اس لئے ان کو جھوٹا کہا کرتا تھا لیکن جب گھر آ کر سوچتا تو نفس کہتا کہ کورا ان پڑھ ہے (بالکل اُن پڑھ ہے) مگر اس کی باتیں لا جواب ہیں۔ ایک دفعہ میرے بھائی نے مجھے کچھ ٹریکٹ دیئے، کچھ لٹریچر دیا، پمفلٹ دیئے جو میں نے پڑھے۔ ان کا مجھ پر گہرا اثر ہوا۔ اس پر میں نے خدا تعالیٰ کی بارگاہ میں دعا شروع کر دی۔ ایک رات خواب میں دیکھا کہ میں اپنی چارپائی سے اٹھ کر پیشاب کرنے گیا ہوں مگر دیکھتا ہوں کہ باری کھلی ہے (یعنی کھڑکی کھلی ہے)۔ میں حیران ہوا کہ آج کھڑکی کیوں کھلی ہے۔ میں جب باری کی طرف گیا تو دیکھا کہ ایک بزرگ ہاتھ میں کتاب لئے پڑھ رہے تھے۔ میں نے سوال کیا کہ یہ کون سی کتاب ہے جو

أَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ

وَأَشْهَدُ أَنَّ مُحَمَّدًا عَبْدُهُ وَرَسُولُهُ

أَمَّا بَعْدُ فَأَعُوذُ بِاللَّهِ مِنَ الشَّيْطَانِ الرَّجِيمِ

بِسْمِ اللَّهِ الرَّحْمَنِ الرَّحِيمِ

الْحَمْدُ لِلَّهِ رَبِّ الْعَالَمِينَ۔ اَلرَّحْمٰنِ الرَّحِيْمِ۔ مَلِكِ يَوْمِ الدِّينِ۔ اِيَّاكَ

نَعْبُدُ وَ اِيَّاكَ نَسْتَعِيْنُ۔ اِهْدِنَا الصِّرَاطَ الْمُسْتَقِيْمَ۔ صِرَاطَ الَّذِيْنَ

اَنْعَمْتَ عَلَيْهِمْ غَيْرِ الْمَغْضُوْبِ عَلَيْهِمْ وَلَا الضَّالِّيْنَ۔

اس وقت میں صحابہ حضرت مسیح موعود علیہ الصلوٰۃ والسلام کی کچھ روایات پیش کروں گا جو رجسٹر روایات صحابہ میں سے میں نے لی ہیں جن میں حضرت مسیح موعود علیہ الصلوٰۃ والسلام کے اپنے مقام پر بھی روشنی پڑتی ہے اور ان صحابہ کی پاک فطرت اور دین کی حقیقت اور حضرت مسیح موعود علیہ الصلوٰۃ والسلام کا مقام جاننے کی جستجو کا بھی پتہ چلتا ہے اور اللہ تعالیٰ نے کس طرح ان کی رہنمائی فرمائی اس میں یہ باتیں بھی آئیں گی۔

حضرت میاں محمد ابراہیم صاحب جو میاں محمد بخش صاحب گوجرانوالہ کے بیٹے تھے اور جو پیدائشی احمدی تھے، یہ کہتے ہیں کہ لاہور میں حضرت اقدس کا ایک لیکچر ہوا۔ میں مسیح والد صاحب کے گیا۔ حضور ایک مکان کے برآمدے میں تقریر کر رہے تھے۔ آگے بڑھنا تھا جو بالکل بھرا ہوا تھا۔ باہر مخالفین از حد شور مچا رہے تھے اور اندرائیش اور روڑے پھینک رہے تھے۔ لوگوں کو اندر آنے سے روکتے تھے۔ میں اور والد صاحب تقریر سننے کے لئے بیٹھ گئے۔ دوران تقریر میں میں نے دیکھا کہ حضرت اقدس مسیح موعود علیہ الصلوٰۃ والسلام اپنی ران پر ہاتھ مارتے تھے اور بعض اوقات ٹھہر ٹھہر کر بولتے تھے۔ میں نے اپنے والد صاحب کو کہا کہ حضرت اقدس اس طرح تقریر کر رہے ہیں جیسے پہلوان کشتی لڑتے ہیں۔ یہ انبیاء کا کام نہیں (یہ اعتراض ان کے دل میں پیدا ہوا) تو والد صاحب نے اس وقت حافظ محمد لکھو کے والے کا یہ شعر پڑھا۔

پنجابی کا شعر ہے ۔



کرتے تھے، وہ دوڑتے دوڑتے میرے پاس آیا اور کہنے لگا کہ جس کا تو مرید ہے وہ تو کوڑھا ہے۔ اس کے ہاتھ کی انگلیاں گل چکی ہیں اور وہ ہر وقت برقعہ پہن رکھتا ہے۔ میں نے کہا کہ میں ابھی قادیان سے آ رہا ہوں۔ اس شخص کا چہرہ تو ایسا خوبصورت ہے کہ ہر وقت اس پر نور برستا رہتا ہے۔ تم کو یہ بات کس نے بتائی ہے۔ بہر حال یہ تو مخالفین کا شیوہ ہے اور کوئی دلیل ہاتھ نہیں آتی تو اس قسم کی باتیں کرتے ہیں۔

پھر ایک روایت حضرت حکیم عبدالرحمن صاحب ولد حضرت حکیم اللہ دتہ صاحب گوجرانوالہ کی ہے جنہوں نے 1904ء میں بیعت کی تھی۔ کہتے ہیں کہ میں نے جب سے ہوش سنبھالا ہے اپنے والد صاحب کو احمدی پایا ہے۔ میرے والد صاحب تین سو تیرہ صحابہ کی فہرست میں شامل ہیں۔ وہ فرمایا کرتے تھے کہ میں نے خواب میں دو جنگے دیکھے۔ لوگوں سے پوچھا کہ یہ کیا ہے؟ انہوں نے کہا کہ آج قیامت کا دن ہے اور تمام مخلوقات اکٹھی ہو رہی ہے۔ یہ سن کر میں بھی جنگے کی طرف گیا۔ دروازے میں داخل ہوا تو بعض لوگوں نے کہا کہ پہلے بائیں طرف جاؤ۔ جو بھی ادھر سے ہو کر آئے گا اسے دائیں طرف جانے کی اجازت مل سکتی ہے۔ میں اسی طرف گیا تو دیکھا حضرت مرزا صاحب کا دربار لگا ہوا ہے اور بے شمار مخلوق پاس موجود ہے۔ میں نے ملاقات کی۔ ملاقات کے بعد مجھے اجازت دی گئی کہ اب آپ دائیں طرف جاسکتے ہیں۔ میں بڑا خوش ہوا پھر نیند سے بیدار ہو گیا۔

یہ اپنی بیعت کا واقعہ بیان کرتے ہیں کہ یہاں ایک مولوی علاؤ الدین صاحب ہوا کرتے تھے۔ ان کی یہاں قریب ہی ایک مسجد بھی ہے۔ میرے والد صاحب ان کے پاس پڑھا کرتے تھے۔ ایک دن عشاء کے وقت وضو کرتے کرتے میرے والد صاحب نے مولوی صاحب سے پوچھا کہ مولوی صاحب آج کل آسمان سے تارے بہت ٹوٹتے ہیں۔ اس کی کیا وجہ ہے؟ مولوی صاحب نے کہا کہ امام مہدی آنے والا ہے۔ آسمان پر اس کی آمد کی خوشیاں منائی جا رہی ہیں۔ والد صاحب فرمایا کرتے تھے کہ چند دن بعد میں نے حضرت اقدس کا ذکر سنا اور قادیان جا کر بیعت کر لی۔ واپس آ کر مولوی صاحب کو بھی کہا کہ میں نے تو بیعت کر لی ہے، آپ کا کیا خیال ہے؟ مگر وہ خاموش ہو گئے۔ تھوڑی دیر بعد آہستہ سے بولے کہ میاں بات تو سچی ہے مگر ہم دنیا دار جو ہوئے۔

کہتے ہیں کہ میں تقریباً دس سال کا تھا کہ میرے والد صاحب مجھے قادیان لے گئے اور قادیان کے ارد گرد سیر کرائی۔ جب ہم مسجد نور کے

آپ پڑھ رہے ہیں۔ انہوں نے جواب دیا کہ کتاب مرزا صاحب کی ہے اور ہم تمہارے لئے ہی لائے ہیں۔ جب انہوں نے کتاب دی تو میں نے کہا کہ یہ تو چھوٹی تختی کی کتاب ہے؟ میں نے ان کے ٹریکٹ دیکھے ہیں وہ بڑی تختی کے ہوتے ہیں۔ وہ بزرگ بولے کہ مرزا صاحب نے یہ کتاب چھوٹی تختی کی چھپوائی تھی اس پر میری آنکھ کھل گئی۔ کہتے ہیں کہ میں نے خیال کیا کہ شاید میں دعا کر کے ان خیالات میں سویا تھا یہ انہی کا اثر ہے۔ مگر جب میں ظہر کی نماز پڑھنے کے لئے اپنے گھر کی طرف آیا تو غلام رسول کی دکان پر ایک شخص بیٹھا ہوا ایک کتاب پڑھ رہا تھا۔ میں نے کہا کہ یہ کون سی کتاب ہے جو پڑھ رہے ہو۔ میاں غلام رسول نے اس کے ہاتھ سے یہ کتاب لے کر میرے ہاتھ میں دے دی اور کہا کہ تم جو کتاب مانگتے تھے یہ کتاب آپ کے لئے ہی میں لایا ہوں یہ آپ لے لیں۔ میں نے کتاب کو دیکھ کر کہا کہ کتاب رات خواب میں مجھے مل چکی ہے۔ اس پر میں نے ”ازالہ اوہام“ کے دونوں حصوں کو غور سے پڑھا اور اپنے دل سے سوال کیا کہ کیا اب بھی تمہیں کوئی شک و شبہ باقی ہے؟ میرے دل نے جواب دیا کہ اب کوئی شک و شبہ باقی نہیں۔ اس لئے میں نے بیعت کا خط لکھ دیا۔ تو یہ لوگ تھے جن میں سعادت تھی اور اللہ تعالیٰ سے ہدایت بھی مانگتے تھے۔ اور پھر اللہ تعالیٰ ان کی رہنمائی بھی فرماتا تھا اور یہ نظارے ہمیں آج بھی بہت سی جگہوں پر نظر آتے ہیں۔

پھر یہی روایت کرتے ہیں کہ جب حضرت مسیح موعود علیہ الصلوٰۃ والسلام کے پاس بیٹھے تھے تو میری موجودگی میں وہاں ایک عیسائی لڑکا آ گیا۔ اس نے ایک کاغذ پر کچھ اعتراضات لکھے ہوئے تھے اور دل میں یہ بات رکھی ہوئی تھی کہ اگر حضرت صاحب نے ان کے اعتراض کا بغیر دیکھنے کے جواب دے دیا تو میں ان کو سچا سمجھوں گا۔ چنانچہ جب حضرت اقدس سیر کو تشریف لے گئے، میں بھی ساتھ تھا۔ دوران سفر حضرت اقدس نے ایک تقریر کی جو بالکل اس کے جوابات پر مشتمل تھی۔ جب حضور واپس تشریف لائے تو اس لڑکے نے مسجد اقصیٰ میں میری موجودگی میں بیان کیا کہ واقعی میرے سوالات کے جوابات حضور کی تقریر میں آ گئے ہیں۔

پھر ایک روایت یہ کرتے ہیں کہ اُس زمانہ میں یہ بات عام مشہور تھی کہ حضرت اقدس کو نعوذ باللہ کوڑھ کی بیماری ہے۔ (اور مخالفین احمدیت اب تک بھی اس قسم کے یہودہ اعتراض کرتے چلے جاتے ہیں)۔ چنانچہ ایک دفعہ میں قادیان سے واپس گوجرانوالہ آیا ہی تھا کہ ایک شخص امام الدین نام درزی جسے لوگ اس کے بُرے افعال کی وجہ سے پھٹکا کہا



پاس پہنچے جو کہ ابھی بنی ہوئی نہیں تھی۔ غالباً بنیادیں رکھی گئیں تھیں۔ فرمایا کہ میاں ہم پہلے پہلے جب حضرت اقدس کے ساتھ آیا کرتے تھے تو بالکل جنگل تھا۔ ہم حضور کے لئے کپڑا بچھا دیا کرتے تھے۔ حضور وہاں بیٹھ جاتے تھے اور فرمایا کرتے تھے کہ اس وقت آپ لوگ یہاں کافی اور سرکنڈا دیکھتے ہیں، ایک وقت یہاں خوب رونق ہوگی۔

حضرت مہر غلام حسین صاحب روایت کرتے ہیں کہ میں نے خواب میں دیکھا کہ ہم دونوں بھائی بازار میں جا رہے تھے۔ تمام بستی ہندوؤں کی تھی ایک بوڑھے شخص کو ہم نے قرآن پڑھتے سنا۔ جب ہم واپس آئے تو پھر بھی وہ پڑھ رہا تھا۔ میں نے دل میں خیال کیا کہ یہ شخص پکا مسلمان اور بے دھڑک آدمی ہے جو ہندوؤں کی بستی میں قرآن پڑھ رہا ہے۔ کہتے ہیں کہ بیعت کے بعد جب حضرت مسیح موعود علیہ الصلوٰۃ والسلام کی تصویر دیکھی تو پتہ لگا کہ یہ وہی شخص تھا جس کو میں نے خواب میں قرآن پڑھتے ہوئے دیکھا تھا۔

حضرت مہر غلام حسین صاحب ہی روایت کرتے ہیں کہ ایک شخص بنام رحیم بخش صاحب قوم ورزی ان کی مسجد میں آیا کرتا تھا۔ آ کر کہنے لگا کہ مولوی صاحب! آج طبیعت بہت پریشان ہے۔ میں نے اس کی وجہ پوچھی تو بیان کرنے لگا کہ حامد شاہ ایک فرشتہ اور با خدا انسان ہے اور مسلمان ان کی تعریف کرتے ہیں۔ آج ان سے بہت غلطی ہوئی ہے۔ آج انہوں نے اپنے ماموں عمر شاہ کو کہا ہے کہ ماموں جان آپ کا حضرت ابن مریم کے بارہ میں کیا خیال ہے؟ انہوں نے بیان کیا کہ بیٹا! میرا تو یہی مذہب ہے کہ وہ زندہ آسمان پر ہیں۔ کسی زمانے میں امت محمدیہ کی اصلاح کے لئے آئیں گے۔ شاہ صاحب نے کہا کہ ماموں صاحب! آج سے آپ میرے امام نہیں ہو سکتے۔ کیونکہ یہ عقیدہ مشرکانہ ہے کہ ایک انسان کو جی و قیوم اور لازوال مانا جائے۔ دوسری بات یہ ہے کہ سید و مولیٰ سرور کائنات صلی اللہ علیہ وسلم کی اس عقیدہ سے بڑی ہتک ہوتی ہے کہ وہ تو زمین میں مدفون ہوں اور حضرت عیسیٰ آسمان پر اٹھائے جائیں۔ عمر شاہ نے اس پر کہا کہ اچھا بیٹا، آپ آگے کھڑے ہوا کریں اور میں پیچھے پڑھا کروں گا۔ میں نے یہ بات سنتے ہی کہا کہ مولوی صاحب! میں نے مان لیا ہے کہ مسیح مر گیا ہے۔ اگر مسیح زندہ رہیں تو توحید میں بڑا فرق آتا ہے۔ آپ یہ مت خیال کریں کہ احمدی ہوں۔ میں ابھی تک احمدی نہیں مگر مرزا صاحب کی بات ضرور سچی ہے۔ میں کبھی گوارا نہیں کر سکتا کہ محمد رسول اللہ صلی اللہ علیہ وسلم کی ہتک کی جائے۔ مولوی صاحب نے میرے منہ کے آگے ہاتھ رکھ دیا۔ میں نے کہا مولوی

صاحب! کیوں روکتے ہو؟ مولوی صاحب نے کہا کہ اگر آپ کا عقیدہ ہو گیا ہے کہ مسیح مر گیا ہے تو اتنا جوش و خروش دکھانے کی کیا ضرورت ہے؟ میں نے کہا مولوی صاحب! مسجد سے نکلتے ہی منادی کرتا چلا جاؤں گا کہ اگر حضرت عیسیٰ آسمان پر ہیں تو محمد رسول اللہ کی ہتک ہے۔ میں نے جاتے ہی اپنے والد صاحب کو سمجھایا اور میرا بڑا بھائی غلام حسین جو عارف والے کا امیر جماعت ہے وہ دونوں جل کر آگ بگولہ ہو گئے اور میرا نام دجال اور ملعون وغیرہ رکھا۔ مجھے یہ خیال آیا کہ کل جمعہ پر مولویوں کا حملہ ہوگا۔ میں نے رات کے وقت اس احمدی کو جس کو ہم نے مسجد سے روکا تھا ایک نوکر کے ذریعہ بلایا۔ میں نے اسے پوچھا کہ کیا مرزا صاحب نے وفات مسیح پر کوئی دلیل بھی دی ہے یا یوں ہی کہہ دیا ہے۔ اس نے کہا نہیں آیات پیش کی ہیں، میں نے حیران ہو کر کہا کہ ہم دن رات قرآن پڑھتے ہیں اور ہمیں معلوم نہیں یہ کیا بات ہے۔ ایک ہی آیت ہمیں بتا دو۔ اس نے ساتویں پارے کی آیت **فَلَمَّا قَوَّيْتَنِي** بتادی۔ میں نے کہا اب میری تسلی ہو گئی ہے۔ اب کوئی مولوی میرا مقابلہ نہ کر سکے گا۔ فجر کے وقت مولوی غلام حسین صاحب اور مولوی فیض دین صاحب اور دو تین اور آدمی میرے بھائی کے ہمراہ آئے۔ میں مسجد کے دروازے میں کھڑا تھا کہ یہ جا پہنچے۔ مولوی غلام حسین نے کہا کہ مسیح کے آپ کیوں دشمن ہو گئے ہیں۔ میں نے کہا کہ مولوی صاحب! میں نے کیا دشمنی کی؟ وہ کہتے کہ آپ کا بھائی کہتا ہے کہ یہ مسیح کی موت کا قائل ہو گیا ہے۔ میں نے کہا مولوی صاحب کیا کریں، وہ تو خود اپنی موت کا اقرار کر رہا ہے۔ اور آپ کی مثال مدعی ست گواہ چست کی ہے۔ مولوی صاحب نے کہا یہ کہاں لکھا ہے؟ میں نے کہا قرآن میں۔ وہ کہتے ہیں مگر کونسا قرآن! جو مرزا صاحب نے بنا دیا ہے؟ میں نے کہا مولوی صاحب ذرا ہوش سے بولیں۔ خدا پر حملہ کر رہے ہیں۔ کیونکہ وہ تو فرماتا ہے کہ میرے قرآن کی کوئی مثل نہیں لاسکتا اور یہ کہہ رہے ہیں کہ قرآن مرزا صاحب نے بنا دیا ہے۔ کہنے لگے کہاں لکھا ہے؟ میں نے ساتویں پارے کی آیت پڑھی۔ کہتے ہیں مگر ہم تمہیں ایک ہی گڑ بتاتے ہیں کہ ان بے ایمانوں کے ساتھ بات نہ کی جائے یعنی احمدیوں کے ساتھ بات نہ کی جائے۔ بلکہ نظر کے ساتھ نظر ملائی جائے تو بھی اس کا اثر ہو جاتا ہے۔ میں نے کہا مولوی صاحب! سچائی کا اثر ویسے ہی ہوا کرتا ہے۔ مولوی صاحب واپس ہو کر چلے گئے۔ میرا بھائی جو مخالف تھا وہ نیروبی میں چلا گیا۔ میں نے بیعت کر لی۔ والد صاحب اور بیوی کو بھی سمجھا لیا۔ گویا سب کو سمجھا لیا۔ بھائی کو نیروبی میں جا کر سمجھ آئی۔ وہ دس ماہ کے بعد واپس



چلے آئے اور آتے ہی بیعت کر لی۔ اب خدا کے فضل سے ہمارے محلے میں سوڈیڑھ سو افراد احمدی ہیں۔ بھائی صاحب کی واپسی پر والد صاحب میر حامد شاہ صاحب اور بھائی صاحب قادیان گئے وہ جب واپس آئے تو ہم چار آدمی تبلیغ کرتے کرتے پیدل چل پڑے اور دس بیعت کی۔

کئی سعید رخصتیں ہیں جو خوف کی وجہ سے چپ ہیں۔ آج بھی اگر یہ پاکستان میں اس قانون کو ہٹا دیں اور احمدیوں کو آزادی سے تبلیغ کرنے دیں تو انشاء اللہ تعالیٰ احمدیت میں داخل ہو جائیں گی۔

ایک دفعہ کا ذکر ہے کہ میری بیوی، بڑا بھائی اور اس کی بیوی قادیان گئے۔ ہم نے ایک مکان کرائے پر لیا ہوا تھا۔ رات کو ہم اس مکان میں رہتے تھے۔ دن کو ہماری مستورات اور بچے حضرت صاحب کے مکان میں رہتے تھے اور ہم مہمان خانہ میں۔ میرے بھائی کی لڑکی کی آنکھیں بچپن سے ہی بیمار رہتی تھیں۔ چونکہ وہ لڑکی حضرت صاحب کے پاس رہتی تھی۔ حضرت صاحب نے اپنے ایک خادم کے ساتھ اس لڑکی کو بھیجا اور فرمایا کہ مولوی صاحب کو جا کر کہو کہ کچھ اس لڑکی کی آنکھوں میں دوا کی ڈال دیں (حضرت مولانا حکیم نور الدین صاحب حضرت خلیفہ اول)۔ چنانچہ مولوی صاحب نے کچھ چیز ڈالی پھر عمر بھر اس لڑکی کی نظر خراب نہیں ہوئی۔

حضرت سید نذیر حسین شاہ صاحب آف گھٹالیاں نے 1904ء میں بیعت کی تھی۔ یہ کہتے ہیں کہ جب حضرت اقدس سیالکوٹ تشریف لے گئے تو گھٹالیاں میں چونکہ احمدیت کے متعلق ایک رَوِ پیدا ہو چکی تھی۔ اس لئے یہاں کے سترہ اٹھارہ آدمی گئے تھے اور قریباً سب نے بیعت کر لی تھی۔ بیعت کا واقعہ یوں ہے کہ جس روز حضرت اقدس نے سیالکوٹ جانا تھا ہم اس سے ایک روز پہلے گئے تھے۔ حضرت مولوی عبدالکریم صاحب پانچ سات روز پہلے گئے ہوئے تھے۔ اور حضرت مولوی نور الدین صاحب غالباً ایک دن پہلے گئے تھے کیونکہ میں نے ان کو مسجد میں دیکھا تھا۔ ہم لوگ چوہدری محمد امین صاحب وکیل کے ڈیرہ پر اترے ہوئے تھے اور وہ سخت دہریہ تھا۔ مگر چونکہ ہمارے اس کے ساتھ تعلقات تھے، ہم اس کے پاس ٹھہرا کرتے تھے۔ وہ حضرت خلیفہ اول کے پاس اپنے اعتراضات لے کر گئے۔ جب واپس آئے تو چوہدری شاہ دین صاحب نے انہیں پوچھا کہ بتاؤ مولوی نور الدین صاحب سے مل آئے؟ (یہ دیکھیں کس طرح تبلیغ کیا کرتے تھے) انہوں نے کہا کہ مذہبی مناظرے کی شطرنج میں دوسرا چال یہ شخص چلنے ہی نہیں دیتا۔ (حضرت خلیفہ اول کے بارہ میں کہا کہ جب میں کوئی بات کرتا ہوں یہ دوسری

چال مجھے چلنے ہی نہیں دیتا۔ بالکل بند کر دیتا ہے۔) نیز کہا کہ آج مجھے خدا پر ایمان ہو گیا ہے۔ حضرت خلیفہ اول کی وجہ سے خدا پر ایمان ہو گیا تھا۔ چونکہ اسی روز حضرت مسیح موعود علیہ الصلوٰۃ والسلام کی آمد آمد تھی۔ اس لئے عصر کے وقت ہی تمام شہر کے معززین اور مضافات کے لوگ جوق در جوق سٹیشن پر جانے لگے۔ ہم بھی پہنچ گئے۔ حضور کی گاڑی شام کے وقت سٹیشن پر پہنچی۔ اور جس ڈبے میں حضور تھے اسے کاٹ کر راجہ جی سرائے کے پاس لے جایا گیا۔ حضور ایک فٹن پر سوار ہوئے۔ لوگ دورویہ قطاروں میں الگ کھڑے تھے اور پولیس گشت کر رہی تھی۔ حضرت صاحب کے ساتھ ایک شخص لیمپ لے کر کھڑا تھا اور کہتا تھا کہ یہ مرزا صاحب ہیں۔ بعد میں وہ شخص مجھے ملا اور چونکہ احمدی ہونے کی وجہ سے اس سے واقفیت ہو گئی، وہ حکیم عطا محمد صاحب تھے۔ کہتے ہیں کہ وہاں مولوی عبدالکریم صاحب نے جمعہ کی نماز پڑھائی۔ میں بالکل حضرت صاحب کے پاس کھڑا تھا اور حضور ہی کی طرف میری توجہ تھی۔ جمعہ کے بعد حضور کے لئے کرسی بچھائی گئی۔ حضور تشریف فرما ہوئے اور سورۃ فاتحہ کی تفسیر کی۔ جس وقت حضور سورۃ فاتحہ پڑھ رہے تھے میں نے دل میں خیال کیا کہ یہ بالکل بھولی بھالی شکل کا انسان ہے۔ یہ تقریریں ان کی طرف منسوب کی جاتی ہیں۔ ان کی نہیں ہرگز ہو سکتیں۔ مگر جب حضور نے تقریر فرمائی تو میرا شک رفع ہو گیا۔ کہتے ہیں کہ اس تقریر میں حضور نے فرمایا کہ لوگ خدا تعالیٰ سے دعائیں کرتے ہیں کہ وہ رب العالمین ہے، مالک یوم الدین ہے، اور چاہتے ہیں کہ گمراہی کے ازالہ کا اللہ کوئی علاج کرے۔ مگر جب اللہ تعالیٰ نے علاج کا سامان کیا ہے تو لوگ منکر ہو رہے ہیں۔ کیا خدا تعالیٰ ظالم ہے کہ ایک تو امت گمراہ ہو رہی ہو اور دوسرے ان میں ایک دجال کو بھیج کر انہیں اور گمراہ کرے؟ یہ سوچتے نہیں۔ اس تقریب کا لوگوں پر اس قدر اثر ہوا کہ بے شمار مخلوق نے بیعت کی۔ مجھے چوہدری اللہ دتہ صاحب نے کہا کہ بیعت کرو کیا دیکھتے ہو؟ ان کی تحریک سے میں نے دس بیعت کر لی۔ اس سے پہلے میں حضرت اقدس کی ہر جمع میں تائید کیا کرتا تھا مگر ابھی تک بیعت نہیں کی تھی۔ ہاں ایک بات یاد آئی۔ جب حضرت صاحب فٹن پر سوار ہوئے تو ایک شخص جو میرے پاس کھڑا تھا اس نے کہا یہ منہ جھوٹے کا نہیں۔ میرے منہ سے حضرت صاحب کو دیکھ کر بے اختیار یہ کلمہ نکلا کہ اس نے کبھی آسمان کو نہیں دیکھا ہوگا۔ حضرت صاحب کی نظر اس وقت بھی نیچی تھی۔ (نظریں ہمیشہ نیچی رکھتے تھے۔ انہوں نے کہا کہ اس کو دیکھ کر مجھے خیال آیا کہ حضرت مسیح موعود علیہ السلام اتنی نظریں نیچی رکھتے ہیں کبھی آسمان نہیں دیکھا



(ہوگا۔)

ایک دفعہ حضرت اقدس کی خدمت میں عرض کی گئی کہ حضور! مکان کے نیچے خلقت بے شمار جمع ہے۔ حضور کو دیکھنا چاہتی ہے۔ حضور نے کھڑکی میں سے چہرہ مبارک باہر نکالا۔ مخلوق اس قدر ٹوٹی پڑی کہ قریب تھا کہ کئی لوگ دَب کر مر جائیں۔ اس پر حضور کی خدمت میں عرض کیا گیا کہ حضور چہرہ مبارک اندر کر لیں ورنہ کوئی حادثہ ہو جائے گا۔ چنانچہ حضور نے چہرہ اندر کر لیا۔

چوہدری حاکم دین صاحب میانوالی خانہ والی کی 1902ء کی بیعت ہے۔ وہ روایت کرتے ہیں کہ میرا بھائی احمدی تھا اور مولوی تھا۔ ہم حیران ہوتے تھے کہ اس کو کیا ہو گیا۔ پہلے موحد بناب احمدی ہو گیا۔ ہمیں اس سے بڑی نفرت ہو گئی۔ وہ ہمیں سمجھاتا رہا۔ قلعہ صوبہ سنگھ سے مولوی فضل کریم صاحب بھی سمجھانے کے لئے آتے مگر ہمیں سمجھ نہیں آتی تھی۔ پھر ایک مناظرہ ہوا۔ احمدیوں کی طرف سے رحیم بخش عرضی نوٹس پتھو کے کا تھا اور غیر احمدیوں کی طرف سے مولوی شاہ محمد آف قلعہ میاں سنگھ تھا۔ غیر احمدی مولوی صرف رفع الی اللہ ہی کو پیش کرتا تھا مگر احمدی قرآن کریم کی کئی آیتیں پڑھ کر استدلال کرتا تھا۔ اس وقت ہمیں سمجھ آئی کہ یہ لوگ بھی مسلمان ہیں۔ اس سے پہلے ہم احمدیوں کو عیسائیوں کی طرح سمجھتے تھے۔ وہاں ہی میں نے احمدیوں کے پیچھے نماز پڑھی۔ راستے میں سوچا۔ پھر بھائی کے ساتھ قادیان گیا۔ (یہ مولویوں کا جھوٹا پروپیگنڈا ہے جیسا کہ میں نے کہا، ہمیشہ ہر وقت چلتا رہتا ہے۔ اب دیکھیں کہ انہوں نے تحقیق کا کیا ذریعہ ڈھونڈا۔ جتو ہو، نیک فطرت ہو تو آدمی ہر ذریعہ تلاش کرتا ہے۔ انہوں نے یہ کیا۔ کہتے ہیں کہ میں تحقیق کرنے کے لئے پہلے اُس شخص کے پاس گیا جو پوچھوڑھوں کا بادشاہ کہلاتا ہے (یعنی جو کام کرنے والے ہیں، خاکروب ہیں۔) وہ خود تو موجود نہ تھا اس کا بالکل ملا جو بوڑھا ہو چکا تھا (یعنی اس کا نائب۔) اس سے میں نے پوچھا کہ مرزا صاحب کی ابتدائی زندگی کے بارے میں آپ کو کوئی واقفیت ہے؟ اس نے کہا کہ پہلے تو نو زعلی نور تھا۔ بڑی عبادت کیا کرتا تھا۔ مگر اب اسے غلطی لگ گئی ہے۔ پھر ایک اور فقیر سے پوچھا کہ کیا آپ احمدی ہیں؟ کہنے لگا نہیں۔ میں نے کہا کیوں؟ کہنے لگا مجھ پر مرزا صاحب کے رشتہ داروں نے دعویٰ کیا تھا کہ جہاں یہ رہتا ہے یہ مکان اس کا نہیں ہے۔ میں نے مرزا صاحب کو ہی صفائی میں طلب کر لیا۔ مرزا صاحب نے عدالت میں کہہ دیا کہ یہ غریب فقیر ہے۔ مکان اس کے پاس ہی رہے تو کیا حرج ہے؟ اس پر مکان مجھے مل گیا۔ مرزا صاحب کے رشتے دار اُن

پر بڑے خفا ہوئے۔ کہتے ہیں، اس پر میں نے اس فقیر سے کہا کہ پھر بھی تجھ پر مرزا صاحب کی سچائی نہیں کھلتی؟ کہنے لگا بات یہ ہے کہ یہ جو شرطیں لگاتا ہے ان پر چلنا مشکل ہے۔ (شرائط بیعت بڑی مشکل ہیں) کہتے ہیں کہ ان دونوں فقیروں کی باتوں سے میں نے اندازہ لگایا کہ جو شخص پہلے نو زعلی نور تھا اب وہ جھوٹا نہیں ہو سکتا۔ اس پر میں نے بیعت کر لی اور پھر کئی دفعہ حضور کی زندگی میں قادیان گیا اور سیالکوٹ لیکچر کے موقع پر بھی گیا۔

چوہدری عبداللہ خان صاحب دائرہ زید کا، ان کی بیعت 1902ء کی ہے یہ لکھتے ہیں کہ 1902ء میں یہاں گرمی کے موسم میں دو مولوی آئے۔ ایک فضل کریم صاحب مرحوم قلعہ صوبہ سنگھ کے، اور دوسرے عبدالحی۔ مؤخر الذکر نے حضرت صاحب کے خلاف ایک کتاب بھی لکھی تھی۔ یہ کفر کی حالت میں ہی مرا ہے۔ مگر مولوی فضل کریم صاحب میرے ساتھ ایمان لائے تھے۔ یہ دونوں مولوی صاحب ایک رات میرے پاس ٹھہرے۔ میں نے حضرت صاحب کے متعلق ان سے دریافت کیا۔ پہلے مولوی فضل کریم صاحب بولے اور کہا کہ وہ کافر ہیں۔ میں نے کہا کہ تحقیقات کے بغیر کافر کہنا ٹھیک نہیں ہے۔ پھر مولوی عبدالحی صاحب بولے اچھا دوکاندار تو ضرور ہیں۔ (حضرت مسیح موعود علیہ الصلوٰۃ والسلام کے متعلق کہا کہ وہ دوکاندار تو ضرور ہیں)۔ میں نے کہا کہ اگر دوکاندار ہوتے تو وہ چیز پیش کرتے جسے ہر شخص خوشی سے لیتا ہے۔ ایسا مہنگا سودا پیش نہ کرتے جسے کوئی لیتا ہی نہیں ہے بلکہ الٹی مخالفت ہو رہی ہے۔ (ہر ایک کو اپنی اپنی دلیل سوجھتی ہے اور یہ بھی بڑی اچھی دلیل ہے)۔ تو اس واقعہ کے بعد میرے دل میں بہت تحریک ہوئی اور میں تحقیقات کرتا رہا۔ جنوری یا فروری 1903ء میں مولوی فضل کریم صاحب یہاں تشریف لائے۔ میں نے ان کو علیحدگی میں حضرت صاحب کی بابت پوچھا۔ انہوں نے جواب دیا کہ جس طرح وہابی لوگوں کو لوگ ناپسند کرتے تھے مگر وہ سچے نکلے۔ ایسے ہی گو آج کل مرزا صاحب کی مخالفت کی جا رہی ہے مگر آخر یہ سچے ہی نکلیں گے۔ اس پر میں نے کہا کہ پھر آپ بیعت کیوں نہیں کر لیتے۔ انہوں نے کہا کہ مخالفت بہت ہو گئی ہے۔ میں نے کہا میں زمیندار ہوں۔ اپنی روزی کما کر کھاتا ہوں اور آپ حکیم ہیں۔ اس لئے آج ہی ہمیں بیعت کا خط لکھنا چاہئے۔ چنانچہ ہم نے بیعت کا خط لکھ دیا۔ جمعہ کا دن تھا میں نے یہاں اعلان کر دیا کہ میں نے حضرت مرزا صاحب کی بیعت کر لی ہے اور مولوی صاحب نے قلعہ میں اعلان کر دیا۔ پھر مخالفت ہوتی رہی۔



حضرت محمد شاہ صاحب ابن عبد اللہ شاہ صاحب آف لدھیانہ لکھتے ہیں کہ میرا پہلے یہ خیال تھا کہ جو سید ہیں ان کو کسی دوسرے کی بیعت کرنے کی ضرورت نہیں۔ ہمارا مقام اس سے گرتا ہے۔ تو کہتے ہیں کہ کچھ مدت تک اسی خیال میں پختہ رہا۔ لیکن جب بھی کسی مجلس میں حضرت مرزا صاحب کا ذکر ہوتا۔ اگر تعریفی رنگ میں ہوتا تو دلچسپی سے سنتا اور جس مجلس میں مخالفت ہوتی اس مجلس میں بیٹھنا ناگوار گزرتا۔ حضرت مسیح موعود علیہ الصلوٰۃ والسلام کے قائل تھے لیکن جو سید کا ایک ٹائٹل لگا ہوا تھا، اس کی وجہ سے آنا زیادہ بڑھ گئی تھی۔ کہتے ہیں اس مجلس میں نہ بیٹھتا۔ اٹھ کر چلا جاتا۔ آخر ایک روز کسی کے منہ سے بے پیر اور بے مرشد بن کر جو کہ کسی اور کو کہہ رہا تھا، خیال آیا کہ بے پیر اور بے مرشد تو ایک گالی ہے اور میں خود بھی بے پیر اور بے مرشد ہوں۔ (سید تو ہوں لیکن میرا کوئی پیر نہیں، اور مجھے کوئی پیر ماننے کو تیار نہیں ہے۔) کیا سید مستثنیٰ ہیں؟ (آج کل بھی بعض سیدوں کا یہی حال ہے) خود ہی بعض گدی نشینوں کا خیال آ کر نہ بڑے بڑے بزرگ گزرے ہیں اور سید تھے۔ انہوں نے بھی بعض غیر سید بزرگوں کی بیعت کر کے فیض حاصل کیا تھا۔ تو بہر حال کہتے ہیں ہمیں بھی اپنی جگہ فکر رہنے لگا لیکن کم علمی اور جہالت کی وجہ سے کسی سے دریافت تو نہ کیا۔ لیکن ایک مقصد دل میں رکھ کر بعض اچھے آدمیوں سے اپنے مقصد کے پورا ہو جانے کے واسطے کچھ ورد پوچھنے اور کرنے شروع کر دیئے۔ (دعا میں بھی شروع کیں، کچھ ورد کرنے شروع کر دیئے۔) اور مقصد یہی تھا کہ مرشد کامل اور سید مل جاوے۔ چنانچہ کافی عرصے تک چٹوں اور وردوں کی دھن لگی رہی اور کرتار ہا۔ قبرستانوں میں، دریاؤں میں، کنوؤں پر اور پہاڑوں میں، بزرگوں کے مزاروں پر، غرضیکہ راتوں کو بھی خفیہ جگہوں پر جا جا کر چالیس چالیس دن چلے گئے۔ (یعنی کہ ایک شوق تھا، لگن تھی کہ بہر حال کسی پیر و مرشد کو میں نے تلاش کرنا ہے۔) کچھ نہ بنا۔ آخر ایک روز مایوس ہو کر لیٹ گیا اور سو گیا۔ نیند میں ایک بزرگ کو دیکھا اس نے تسلی دی کہ بیٹا تمہیں جو مرشد ملے گا وہ سب کا مرشد ہوگا۔ اس کے ہوتے ہوئے سب پیر اور مرشد مات ہو جائیں گے۔ یہ نظارہ دیکھ کر دل کو تسلی ہوگئی اور یقین ہو گیا کہ مرشد کامل انشاء اللہ مل جاوے گا۔ آخر شروع 1905ء میں ایک رات میں نے دیکھا کہ ایک وسیع میدان ہے جو کہ بالکل صاف اور پاکیزہ کیا گیا ہے جیسے ایک بہت بڑا جلسہ گاہ ہو۔ نہایت صاف اور اس میں ایک سٹیج اونچی اور بادشاہوں کے لائق جس کی تعریف میرے جیسے کم علم سے نہیں ہو سکتی، تیار ہے۔ مجھ کو یہ شخص کہہ رہا ہے کہ یہاں آج کل نبیوں علیہم الصلوٰۃ

والسلام کا اجتماع ہے۔ اور رسول کریم یعنی حضرت محمد مصطفیٰ ﷺ آج اپنے پیارے بیٹے کو تخت پر بٹھانے آئیں گے۔ تو میں خوشی میں اچھلتا ہوا اور نہایت تیزی سے دوڑتا ہوا اس میدان میں سٹیج کے عین قریب سب سے پہلے ہانپتا ہوا اور سانس پھولا ہوا پہنچ گیا۔ تھوڑی دیر کے بعد وہ میدان کچا کھج نورانی شکل کے پاک لوگوں سے بھر گیا کہ معاً سب کی نظریں اوپر کی طرف کود کھینے لگیں۔ میں نے بھی اوپر دیکھا تو معلوم ہوا کہ ہوائی جہازوں کی طرح جھولے نہایت نفیس بنے ہوئے ہیں اور ان میں کسی میں ایک مرد ایک عورت یا دو عورتیں اور کسی میں فقط عورتیں یا فقط مرد آسمان سے نہایت آرام سے اترتے ہیں۔ مجھے خود بخود معلوم ہو جاتا ہے کہ یہ فلاں نبی ہے اور یہ فلاں نبی ہے اور بہت سی امہات المؤمنین بھی مثلاً مائی صاحبہؓ، مائی صاحبہ ہاجرہ، مریم اور بی بی فاطمہؓ و خدیجہ رضی اللہ تعالیٰ عنہن سب تشریف لے آئیں۔ اور جب سب نبی علیہم الصلوٰۃ والسلام اور امہات المؤمنین آ کر اپنی اپنی کرسیوں پر بیٹھ گئے اور اسی طرح انتظار ہونے لگا کہ جیسے جمعہ کے روز قادیان شریف مسجد اقصیٰ میں حضرت خلیفۃ المسیح الثانی ایدہ اللہ تعالیٰ کا انتظار لوگ کرتے ہیں۔ (اس زمانے کی بات ہے) اور بعض دفعہ آسمان کی طرف منہ اٹھا کر کہنے لگتے ہیں کہ باپ بیٹا آتے ہی ہوں گے۔ کافی دیر کے بعد ایک جھولا اتر اچو کہ سب جھولوں سے زیادہ سجا ہوا تھا۔ اس میں جناب حضرت محمد مصطفیٰ ﷺ اور حضرت مرزا غلام احمد صاحب مسیح موعود علیہ الصلوٰۃ والسلام اتر کر سٹیج پر جو دو کرسیاں ساتھ ساتھ پڑی تھیں تشریف فرما ہوئے۔ پہلے مجھ کو رسول کریم ﷺ نے پھر حضرت مرزا صاحب مسیح موعود علیہ الصلوٰۃ والسلام نے السلام علیکم کہا۔ اور پہلے افتتاحی تقریر رسول کریم ﷺ نے کی اور فرمایا کہ میں اپنے بیٹے کو آپ سب نبیوں کے سامنے جس کے متعلق پہلے سے آپ لوگوں کو خبریں دی جا چکی ہیں، تخت پر بٹھاتا ہوں۔ پھر حضرت مرزا صاحب مسیح موعود علیہ الصلوٰۃ والسلام نے تقریر فرمائی۔ اس وقت مجھے سید کی حقیقت معلوم ہوئی اور حضرت صاحب کو دیکھا کہ وہ وہی لدھیانہ کے سٹیشن والے ہی مرزا صاحب تھے۔ دوسرے روز سب سے پہلے بیعت کا خط لکھ دیا۔ ہزاروں ہزار برکتیں نازل ہوں مسیح موعود علیہ الصلوٰۃ والسلام پر اور ان کی اولاد پر۔

حضرت مولانا غلام رسول صاحب راجیکی جنہوں نے 1897ء میں بیعت کی تھی اور 1899ء میں حضرت مسیح موعود علیہ الصلوٰۃ والسلام کی زیارت ہوئی۔ وہ لکھتے ہیں کہ ایک دفعہ حضرت مسیح موعود علیہ الصلوٰۃ والسلام کو میں نے ایک عربی قصیدہ سنایا۔ مسجد مبارک میں مغرب کی نماز



ایک دری اور تین کرسیاں بچھی ہوئی ہیں سامنے ایک میز بھی پڑی ہے۔ میں نے ان کو کرسیوں پر بٹھا دیا اور چھوٹی ہمیشہ کو کہا کہ ان کے لئے چائے تیار کرو۔ وہ کوٹھے پر ایندھن لینے کے لئے گئی۔ (اس زمانے میں لکڑیاں اوپر رکھی ہوں گی) ابھی وہ سیڑھیوں پر ہی تھیں کہ ایک سیاہ رنگ کا اچھے قد و قامت کا سائڈ اندر آ گیا۔ (بڑا سارا نیل) اور ان آدمیوں کو دیکھ کر فوراً واپس ہو گیا۔ اور سیڑھیوں پر چڑھنے لگا۔ میں نے شور ڈال دیا کہ میری ہمیشہ کو مار دے گا۔ شور سن کر پہلے سیاہ داڑھی والے مہمان اٹھنے لگے ہیں مگر سرخ داڑھی والے نے کہا کہ چونکہ یہ کام آپ نے میرے سپرد کیا ہوا ہے اس لئے یہ میرا کام ہے۔ چنانچہ وہ گئے۔ میں بھی پیچھے ہولیا۔ ہمیشہ دیوار کے ساتھ لگ گئی۔ اور اسے کچھ خراش لگی ہیں۔ مگر زخم نہیں لگا۔ ہم اوپر چلے گئے۔ سائڈ ہماری مغربی دیوار پر انجن کی شکل میں تبدیل ہو گیا۔ اور دیوار پر آگے پیچھے چلنے لگا۔ کہتے ہیں: اب دیوار کے آخری کونے پر پہنچا تو اس پر مہمان نے سوٹا مارا اور پیچھے کی طرف گر کر چور چور ہو گیا۔ ہم واپس آ گئے اور وہ مہمان پھر کرسی پر بیٹھ گئے اور چائے پی۔ مجھے بھی انہوں نے پلائی۔ چائے پینے کے بعد کچھ دیر وہ بیٹھے رہے۔ باتیں کرتے رہے پھر کہنے لگے، بر خوردار! ہمیں دیر ہو گئی ہے۔ اجازت دو تا کہ ہم جائیں۔ میں نے عرض کیا کہ آپ مجھے بتائیں تو سہی کہ آپ کون ہیں تا میں اپنے والد صاحب کو بتا سکوں۔ میری اس عرض پر وہ دونوں خفیف سے مسکرائے۔ کالی داڑھی والے نے کہا کہ میرا نام محمد ہے اور ان کا نام احمد ہے۔ میں نے یہ سن کر نبی کریم ﷺ کا دامن پکڑ لیا اور عرض کیا کہ پھر مجھے کچھ بتائیں۔ انہوں نے عربی زبان میں ایک کلمہ کہا جو مجھے یاد نہیں مگر اس کا مفہوم جو اُس وقت میرے ذہن میں تھا وہ یہ تھا کہ تیری زندگی کے تھوڑے دن بہت آرام سے گزر رہے گئے۔ پھر میں نے مصافحہ کیا۔ انہوں نے کہا کہ اپنے باپ کو میرا السلام علیکم کہہ دینا۔ وہ باہر نکل گئے۔ میں نے ان کو رخصت کیا۔ ان کے جانے کے بعد خواب میں ہی میرے والد صاحب آ گئے۔ میں نے سارا واقعہ سنایا۔ وہ فوراً باہر گئے۔ اتنے میں میری نیند کھل گئی جس کا باعث یہ ہوا کہ میرے باپ نے مجھے آواز دی کہ اٹھ کر نماز پڑھو۔ کہتے ہیں، میں نے اپنے والد صاحب کو یہ خواب سنائی۔ اس دن جمعہ تھا۔ جمعہ کے وقت میں نے منشی احمد دین صاحب اپیل نویس کو یہ خواب سنائی انہوں نے حضرت اقدس کی خدمت میں خود لکھ کر یا مجھ سے لکھوا کر بھیج دی اور چند روز بعد کہا کہ حضرت صاحب نے لکھا ہے کہ جلسے پر اس لڑکے کو ساتھ لے آؤ۔ اُن کی عمر چھوٹی تھی جب اللہ تعالیٰ نے خواب دکھائی تھی۔ حضرت مسیح موعود علیہ الصلوٰۃ

کے بعد چھت پر میں قصیدہ سناتے لگا۔ جب میں نے وہ شعر پڑھا جس میں میں نے اسلام کے علماء جو سلسلہ احمدیہ کے مخالف اور دشمن تھے، ان کو مخاطب کرتے ہوئے کہا تھا۔ جس کا یہ مطلب ہے کہ کیا تم اپنی حماقت سے اپنے دجال کی تائید کرتے ہو؟ عیسیٰ علیہ السلام کی حیات کے ذریعہ جو زندوں کا تو نہیں البتہ مردوں کا سردار ہے۔ حضرت صاحب نے جب یہ شعر سنا تو آپ نے اس شعر کو بہت ہی پسند فرمایا اور فرمایا کہ یہ شعر بہت ہی اچھا ہے۔ (حضرت مسیح موعود علیہ الصلوٰۃ والسلام کے دل میں آنحضرت ﷺ کے مقام کو ادنیٰ کرنے کے بارے میں عجیب تڑپ تھی۔ کوئی بات سنتے تھے تو اس پر انتہائی پسندیدگی کا اظہار فرمایا کرتے تھے۔) اور کہتے ہیں کہ کہا اس کو دوبارہ پڑھو اور بار بار سناؤ۔ چنانچہ خاکسار نے اس شعر کو پھر دہرا کر پڑھا۔ اس کے بعد یہ شعر مجھے اب تک یاد ہی رہتا ہے اور جب میں اسے پڑھتا ہوں تو وہ سماں اور منظر حضرت مسیح موعود کی مجلس کا میری آنکھوں کے سامنے آ جاتا ہے۔ اور روح کو مسرت بھی ہوتی ہے اور اس پیارے مسیح کی فرقت کے باعث طبیعت ایک حزن و غم اور حسرت بھی محسوس کرتی ہے۔ سو یہ شعر بھی میرے لئے حضرت مسیح موعود علیہ السلام کی یادگاروں میں سے بطور ایک یادگار کے ہے۔

پھر حضرت شیخ محمد اسماعیل صاحب ابن مکرم شیخ بابو جمال الدین صاحب روایت کرتے ہیں کہ ”میرے والد صاحب نے 1898ء کے قریب حضرت اقدس کی بیعت کی تھی۔ وہ دہلی میں سٹیشن ماسٹر تھے۔ جہلم کے پاس ایک جگہ ہے۔ وہاں ایک شخص نے حضرت اقدس کا ذکر کیا۔ انہوں نے پختہ ارادہ کر لیا کہ قادیان جا کر اس شخص کو ضرور دیکھنا ہے۔ چنانچہ وہ رخصت لے کر گوجرانوالہ آئے اور یہاں سے قادیان گئے۔ بغیر کسی دلیل کے حضرت اقدس کا چہرہ دیکھ کر ہی وہ ایمان لے آئے۔ صاف دل کو کثرتِ اعجاز کی حاجت نہیں۔

حضرت میاں ابراہیم صاحب ابن مکرم محمد بخش صاحب روایت کرتے ہیں کہ میں نے سب سے پہلے حضرت اقدس کو اس وقت دیکھا جبکہ حضور جہلم تشریف لے جا رہے تھے، واپسی پر بھی دیکھا تھا۔ پھر لاہور 1904ء میں، پھر 1905ء میں قادیان گیا۔ قادیان جانے سے پہلے مجھے ایک خواب آئی تھی جس کا مفہوم یہ تھا میں نے خواب میں دیکھا کہ والد صاحب گھر سے باہر گئے ہوئے ہیں اور گھر میں صرف میں اور میری چھوٹی ہمیشہ ہیں۔ دیکھا کہ دو آدمی دروازے پر آئے، دستک دی اور آواز دی۔ میں نے باہر نکل کر دروازہ کھولا۔ وہ دونوں میری درخواست پر اندر تشریف لے آئے۔ میں نے دیکھا کہ ہمارے گھر کے صحن میں



جو نابائی ہے یہ روٹیاں پڑا لیتا ہے۔ حضور خاموش رہے۔ دوسرے دن پھر عرض کیا۔ حضور خاموش رہے۔ تیسرے دن پھر عرض کیا۔ آپ نے فرمایا: میرا صاحب یہ تو ایک روٹی کے لئے دو دفعہ دوزخ میں جاتا ہے۔ ایک دفعہ لگانے کے لئے اور ایک دفعہ لگانے کے لئے، اس سے بڑھ کر میں اس کو کیا سزا دوں گا؟ اگر کوئی اور اس سے اچھا آپ کو ملتا ہے تو آپ لے آئیں۔

بہر حال یہ چند واقعات ہیں جو میں نے اُس میں سے لئے ہیں۔ اللہ تعالیٰ ہم میں سے بھی ہر ایک کو ایمان اور ایقان میں بڑھائے اور یہ لوگ جن کی روایات ہیں یقیناً ان کی نسلیں بھی یہ واقعات سن رہی ہوں گی۔ ہو سکتا ہے کچھ یہاں موجود بھی ہوں۔ اللہ تعالیٰ ان کے اخلاص و وفا میں بھی برکت ڈالے۔ اور ان میں سے ہر ایک کو اخلاص اور وفا میں بڑھاتا چلا جائے۔ اور حضرت مسیح موعود علیہ الصلوٰۃ والسلام کی دعاؤں کے وارث ہم بھی اور ہماری آئندہ آنے والی نسلیں بھی بنتی چلی جائیں۔ اور جلد سے جلد حضرت مسیح موعود علیہ الصلوٰۃ والسلام کے ذریعے جو غلبہ اسلام کی مہم ہے اس کو بڑی شان سے کامیاب اور پورا ہوتے ہوئے دیکھیں۔

خطاب کے آخر پر حضور انور نے اجتماعی دعا کردائی۔

(یہ روایات رجسٹر روایات (قلمی) نمبر 8 اور 10 سے لی گئی ہیں)۔

والسلام نے فرمایا کہ اس لڑکے کو ساتھ لے آؤ۔ چنانچہ جلسے پر نہیں گیا۔ جب ہم مسجد مبارک میں گئے تو دو تین بزرگ بیٹھے تھے۔ ہم نے ان سے مصافحہ کیا، اتنے میں حضرت اقدس مسیح موعود تشریف لے آئے۔ ہم کھڑے ہو گئے۔ مصافحہ کیا۔ پھر حضور بیٹھ گئے۔ منشی احمد دین صاحب نے عرض کی کہ حضور! یہ وہ لڑکا ہے جسے خواب آئی تھی۔ حضور نے مجھے گود میں بٹھالیا اور فرمایا کہ وہ خواب سناؤ۔ چنانچہ میں نے وہ خواب سنائی۔ پھر اندر سے کھانا آیا۔ حضور نے کھایا اور دوستوں نے بھی کھایا۔ اور جب حضرت اقدس کھانا کھا چکے تو تبرک ہمارے درمیان تقسیم کر دیا۔ ہم نے وہاں بیٹھے ہی کھایا۔ میرے والد صاحب نے عرض کی کہ مجھے کوئی تبرک عنایت فرمادیں۔ اللہ تعالیٰ اس طرح بھی بچوں کو خوابیں دکھاتا ہے۔ اس زمانہ میں بھی بعض چھوٹی عمر کے بچے خوابیں دیکھتے ہیں۔

حضرت شیخ محمد اسماعیل صاحب ابن مکرم شیخ بابو جمال الدین صاحب روایت کرتے ہیں کہ ”میں جب دسویں کلاس میں پڑھتا تھا تو حضرت اقدس کے مکان کے ارد گرد ہمارا پہرہ ہوا کرتا تھا۔ چنانچہ مجھے یاد ہے کہ ہم پہرہ دے ہی رہے تھے کہ ہم نے حضرت اقدس کی وفات کی خبر سنی۔ حضور کے زمانہ میں جب ہم پہرہ دیتے تھے تو ہمارے ہاتھوں میں لٹھیاں ہوا کرتی تھیں۔“

میاں فیروز دین صاحب کہتے ہیں کہ ایک دفعہ حضرت میر ناصر نواب صاحب نے حضرت مسیح موعود کی خدمت میں عرض کیا کہ حضور یہ

### مجلس انصار اللہ لندن ریجن کی خصوصی نشست

20 جنوری 2011ء کو نمازِ عشاء کی ادائیگی کے بعد سرائے انصار میں اس سال خدام الاحمدیہ سے آنے والے انصار کے لئے خصوصی نشست کا انعقاد کیا گیا۔ مہتمم چوہدری وسیم احمد صاحب صدر مجلس انصار اللہ یو کے کی زیر صدارت دعا کے ساتھ تقریب کا آغاز ہوا۔ مہتمم صدر مجلس نے نئے انصار کو مجلس انصار اللہ میں خوش آمدید کہا، مجلس میں فعال ممبر بننے کی نصیحت کی۔ مرکز اور ریجن میں خدمات کرنے کے لئے فوری جائزہ لیا گیا۔ اس اجلاس میں مکرم منصور احمد کابلوی صاحب نائب صدر صف دوم، مکرم رفیق جاوید صاحب نائب صدر و انچارج لندن ریجن، مکرم ظہیر جتوئی صاحب قائد عمومی اور مہتمم اعلیٰ لندن ریجن بھی شامل ہوئے۔ مہتمم صدر مجلس نے سب کا تعارف حاصل کیا اور کر دیا۔ اس دوران شام کا کھانا بریانی اور گڑ والے چاول وغیرہ پیش کئے گئے۔ کھانے کی تیاری میں مکرم شیخ شاہد صاحب اور ان کے اہل خانہ نے خصوصی تعاون کیا۔ آخر پر گروپ فوٹو بھی بنائے گئے۔ کل حاضری 40 تھی۔

(رپورٹ: بشکلیل احمد بٹ۔ نائب زعمیم اعلیٰ صف دوم مجلس انصار اللہ لندن ریجن)

### مجلس انصار اللہ بیت الفتوح ریجن کے زیر اہتمام

#### محفل سوال و جواب

مورخہ 27 نومبر 2010ء کو مجلس انصار اللہ بیت الفتوح ریجن کے زیر انتظام ایک محفل سوال و جواب کا انعقاد عمل میں آیا جس میں 56 مہمانان کرام شامل ہوئے۔ پروگرام کے منتظمین کو مکرم چوہدری وسیم احمد صاحب صدر مجلس اور مکرم شیخ رفیق احمد صاحب قائد تبلیغ کا خصوصی تعاون حاصل رہا۔ پروگرام کا آغاز تلاوت قرآن کریم سے ہوا۔ اس کے بعد مکرم و محترم مولانا عطاء الجیب راشد صاحب امام مسجد فضل لندن نے بڑے مدلل اور خوبصورت انداز میں اسلام کی حسین تصویر پیش کی اور وحدت پسندی سے نفرت اور اس سے دور رہنے کے بارے میں اسلامی تعلیمات سامعین کے سامنے رکھیں۔ اس تقریر کا حاضرین پر بہت گہرا اثر ہوا۔ بعد ازاں حاضرین نے بہت سے سوالات بھی کیے جن کے جوابات محترم امام صاحب نے نہایت احسن طریق پر دیئے۔ اللہ تعالیٰ کے فضل سے پروگرام کے اختتام پر ایک غیر از جماعت دوست نے بیعت کر کے سلسلہ عالیہ احمدیہ میں شامل ہونے کی خواہش کا اظہار بھی کیا۔



(تقریر بر موقع جلسہ سالانہ جرمنی جون 2010ء)

(ڈاکٹر افتخار احمد ایاز OBE)

## میثاق مدینہ

خدا تعالیٰ کے مامور تاریکی کے دور میں اللہ تعالیٰ اور اس کے بندوں کے حقوق قائم کرنے کے لئے تشریف لاتے ہیں۔ ان کا اولین مطمح نظر دنیا میں عدل و انصاف اور اعلیٰ اخلاقی اقدار پر مبنی معاشرہ کا قیام ہوتا ہے۔ ظہور اسلام سے قبل عرب دنیا کچھ ایسی ہی صورتحال سے دوچار تھی وہ سخت اخلاقی گراؤ، بے راہ روی اور بد امنی و فساد کا شکار تھی اور طرفہ یہ کہ انہیں اپنی اس جہالت پر فخر تھا وہ چھوٹی چھوٹی باتوں پر تلواریں نکال لیتے۔ بسا اوقات یہ قبائلی جھگڑے جنگوں کی صورت اختیار کر جاتے۔ اور انتقام کے نام پر قتل و غارت کا ایسا سلسلہ چلتا جو رکسنے کا نام نہ لیتا تھا۔ الغرض اس زمانہ میں عرب میں ہر طرف ظلم و تعدی کا دور دورہ تھا جس کی اصلاح کے لئے ہمارے نبی حضرت محمد ﷺ مبعوث ہوئے۔ سرورِ مہمور نے اس زمانہ کا نقشہ یوں کھینچا ہے:

”محمد (ﷺ) کی جوانی کے زمانہ میں عرب ایک بندھی لکیر پر چلنے والے لوگ تھے۔ ملک کی حالت ہر قسم کے تغیر اور اصلاح کے سخت مخالف تھی بلکہ اس کی تاریخ میں شاید اس زمانہ سے بڑھ کر کوئی زمانہ نہیں گزرا جب اس کی اصلاح اس وقت سے زیادہ مشکل اور مایوس کن ہو۔ بت پرستی اور بنو اسماعیل کے توہمانہ عقائد کا دور یا ہر سمت سے جوش مارتا ہوا کعبہ کی دیواروں سے آکر ٹکراتا تھا۔“

یہ تھے وہ حالات جن کا سامنا مکہ میں ہمارے آقا و مولیٰ حضرت محمد مصطفیٰ ﷺ کو کرنا پڑا۔ اللہ تعالیٰ اور اس کے بندوں کے حقوق قائم کرنے کے لئے تن تنہا جو آواز آپ نے اٹھائی اسے دبا دینے کی ہر ممکن کوشش کی گئی۔ رسول کریمؐ اور آپ کے اصحاب کو ظلم و ستم کا نشانہ بنایا گیا اور بالآخر آپ کو اپنا گھر اور وطن چھوڑ دینے پر مجبور کر دیا گیا اور آپ مکہ سے ہجرت کر کے مدینہ تشریف لائے۔

اللہ تعالیٰ کی دی ہوئی توفیق کے مطابق ہمارے نبی حضرت محمد ﷺ نے قیام امن اور عدل و انصاف کی ذمہ داری کو اپنی تعلیم اور عملی نمونہ سے، پہلے ہی دور اور پھر مدنی دور میں خوب ادا کر کے دکھایا۔ اس وقت موضوع گفتگو مدینہ کی پہلی آزادانہ اسلامی ریاست کے قیام کے وقت ہونے والے معاہدہ ”میثاق مدینہ“ کا کسی قدر تفصیلی جائزہ ہے۔

اس معاہدہ کے نتیجہ میں مدینہ اور اس کے ماحول میں موجود غیر مذاہب اور اقوام کے ساتھ منصفانہ برتاؤ اور حسن سلوک کے علاوہ آزادی مذہب اور عدل و انصاف کے ذریعے اسلامی اصول کے عملی نمونے واضح ہو کر سامنے آئے۔

یہ ایسے بنیادی اصول اور قواعد و ضوابط تھے کہ دور حاضر میں اس ضرورت کو محسوس کرتے ہوئے اقوام متحدہ کی جنرل اسمبلی نے 10 دسمبر 1948ء کو دنیا کی مختلف اقوام اور تہذیبوں کے لئے تیس نکات پر مشتمل ایک چارٹر کے ذریعہ بین الاقوامی سطح پر حقوق انسانی کا اعلان کیا۔ اس چارٹر کا مقصد بیسویں صدی کے گڑے ہوئے رسم و رواج، کمزوروں، اقلیتوں اور عورتوں کی حق تلفی، دوسروں کو غلام بنانے

اور ان سے بے گار لینے جیسے مظالم سے نجات تھا۔ لیکن ساتویں صدی عیسوی میں عرب میں روار کھ جانے والے مظالم، آج کے دور سے کہیں زیادہ سخت تھے۔ اس وقت ہمارے نبیؐ کی طرف سے حقوق انسانی کے جس چارٹر کا اعلان کیا گیا وہ تاریخ میں پہلا تحریری دستور کہلاتا ہے اور جو تمام بنیادی انسانی حقوق پر حاوی تھا۔ اس میں ریاست کے شہریوں کا حق زندگی، حق ملکیت اور آزادی ضمیر و مذہب وغیرہ سب امور کا خیال رکھا گیا تھا۔ آج کی مہذب دنیا نے اپنے چارٹر کے ذریعہ ابھی تک بمشکل اس کی ابتدائی منازل ہی طے کی ہیں۔ جبکہ بانی اسلام نے ساتویں صدی عیسوی میں میثاق مدینہ کے ذریعہ اس سے کہیں بہتر حقوق دینے کا زمانہ بنایا۔

پس آج سے چودہ سو سال قبل آنحضور ﷺ کا حقوق انسانی کا قیام کوئی معمولی واقعہ نہیں تھا بلکہ دوسرے لفظوں میں یہ جاہلوں اور جنگیوں کو ایک نئے سب معاشرہ میں تبدیل کرنا تھا۔ آپؐ نے جس حکمت اور ہمدردانہ دعاؤں کے ساتھ یہ انقلاب برپا کیا وہ اپنی مثال آپ ہے۔

آنحضرتؐ کی ہجرت مدینہ سے بین الاقوامی، سیاسی اور انتظامی نوعیت کے بہت سے اصول و آداب بھی سامنے آئے۔ مکہ اور اس کے قرب و جوار میں جو لوگ اکا دکا مسلمان ہوئے اور جو مکہ کے گرد و نواح میں رہتے تھے ان کو تلقین کی گئی کہ وہ ہجرت کر کے مدینہ منورہ آجائیں۔ تاکہ غیر اسلامی ماحول میں دوبارہ جذبہ ہونے کی بجائے وہ رسول اللہ ﷺ کی صحبت سے فیض یاب ہو کر تربیت پائیں دوسرے اہل مدینہ کی تعداد میں اضافہ اس نئی اسلامی ریاست کی مزید مضبوطی کا باعث ہو۔ جب ہجرت کا عمل مکمل ہو گیا تو اس نے ایک ایسا بین الاقوامی معاشرہ قائم کر دیا جو اسلامی معیار کے لحاظ سے ایک مکمل اور قابل تقلید معاشرہ تھا۔ اس کے باوجود مدینہ منورہ کی ننھی مٹی شہری ریاست میں ہجرت کے ابتدائی سالوں میں مسلمانوں کی تعداد بہت کم رہی۔ وہاں کے باشندوں کی اکثریت کئی سال تک یہودیوں اور مشرکین وغیرہ پر مشتمل تھی۔ منافقین ان کے علاوہ تھے جن کی تعداد ہزاروں میں نہیں تو سینکڑوں میں ضرور تھی اور شہر مدینہ ایک Cosmopolitan شہر بن گیا تھا جہاں مختلف زبانیں بولنے والے اور مختلف علاقائی پس منظر رکھنے والے باشندے نظر آنے لگے۔ اور دیکھتے دیکھتے مدینہ میں علاقائیت اور قبائلیت کی بجائے اسلامی عالمگیریت کا رنگ غالب آنے لگا اور اس مرکز اسلام سے پیغام حق ارد گرد علاقوں میں پہنچنے لگا۔

ان حالات میں آنحضرت ﷺ کی دوراندیش طبیعت سے یہ بعید تھا کہ جب شہر کے اندر مسلمانوں کے جان و مال معرض خطر میں تھے اور قریش مکہ کی عداوت کی وجہ سے اسلام کی موت اور زندگی کا سوال سامنے تھا مدینہ کے یہود اور مشرکین کو بغیر کسی معاہدہ کے چھوڑ دیتے۔ چنانچہ پہلے تو آپؐ نے اوس اور خزرج کے مسلمانوں کے اندر دینی لطم و فسق کے متعلق چند قواعد فیصلہ فرمائے۔ پھر اتفاق رائے



10۔ فساد اور شرارت کرنے والوں کو پناہ نہیں دی جائے گی۔

اس معاہدے میں اسلامی معاشرہ کے نظم و نسق سے متعلق متعدد رہنما اصول ملتے ہیں جن کی تفصیل یہ ہے کہ اس معاہدہ کی رو سے مسلمانوں اور یہودیوں کے باہمی تعلقات منضبط ہو گئے۔ اور مدینہ میں ایک منظم حکومت کی بنیاد قائم ہو گئی جس کے ماتحت ہر قوم اپنے اپنے اندرونی معاملات میں آزاد ہونے کے ایک اجتماعی قانون اور مرکزی حکومت کے ماتحت آگئی اور اس مرکزی حکومت کے صدر آنحضرت ﷺ قرار پائے۔

اس سے یہ بات صاف عیاں ہوتی ہے کہ آنحضرت ﷺ کس قدر امن کے دلدادہ تھے اور ہوتے بھی کیوں نہ کیونکہ اسلام کے معنی ہی امن اور سلامتی کے ہیں اور یہی تعلیم آپ دنیا کے لئے لے کر آئے تھے اور رحمۃ اللعالمین بن کر آئے تھے۔ پس یہ بات خیال میں بھی نہیں آسکتی کہ آپ ایک قوم کے ساتھ معاہدہ فرمائیں اور اس میں وہ باتیں داخل نہ ہوں جو کہ امن خوشی اور خوشحالی کی ضمانت ہوں۔

پس آپ نے خصوصیت کے ساتھ معاہدہ میں وہ باتیں شامل فرمائیں جس سے کہ لوگ فتنہ و فساد اور بغاوت کے طریق سے بچتے رہیں اور تا مدینہ اور اس کے ارد گرد ایک پُر امن معاشرہ قائم ہو سکے۔

معاہدہ کی ایک شق یہ تھی کہ: ”یہودی قبائل جو مدینہ کے مختلف قبائل کے ماتحت معاہدہ کر چکے تھے ان کے حقوق مسلمانوں کے سے حقوق ہوں گے۔“

اس سے صاف ظاہر ہوتا ہے کہ آنحضرت ﷺ نے یہودیوں کو ان کے حقوق کے لحاظ سے مسلمانوں کے برابر رکھا اور نہ صرف یہودیوں کو بلکہ ان کے حلیف کو بھی جن کے ساتھ یہودیوں نے معاہدہ کیا تھا ان کو بھی آنحضرت ﷺ نے مسلمانوں کے برابر حقوق عطا فرمائے۔

ایک شق یہ تھی کہ: ”یہودی اپنے مذہب پر قائم رہیں گے اور مسلمان اپنے مذہب پر قائم رہیں گے۔“ اس سے صاف پتہ چلتا ہے کہ آنحضرت ﷺ نے ہر ایک کو مکمل طور پر مذہبی آزادی عطا فرمائی کہ جو جس مذہب پر رہنا چاہے رہ سکتا ہے۔ گویا آنحضرت ﷺ نے اس دن یہ اعلان فرمادیا کہ یہودی کو اسلام لانے پر زور نہیں دیا جائے گا۔ وہ اپنے مذہب پر آزادی کے ساتھ عمل کر سکتے ہیں۔ اور اپنی مذہبی رسومات اور عادات آزادی کے ساتھ بجالا سکتے ہیں اور کسی مسلمان کو یہ حق حاصل نہیں ہوگا کہ وہ ان سے اس معاملہ میں کسی قسم کا اختلاف کرے اور ان کے مذہبی معاملات میں دخل اندازی کرے۔ یہ کتنی بڑی آزادی تھی جو آنحضرت ﷺ نے غیروں کو عطا کی باوجود اس کے آپ کی بعثت کا مقصد تو حید کا قیام تھا اور اس کائنات میں کوئی چیز آپ کو تو حید سے زیادہ عزیز نہیں تھی بھر بھی آپ کی طرف سے یہ اعلان عام تھا کہ دین کے معاملہ میں کوئی جبر نہیں ہر شخص اپنی مرضی کا دین اختیار کر سکتا ہے۔

(۱) اس معاہدہ اور میثاق کا اطلاق عصر حاضر میں مستعمل اصطلاح لفظ ”دستور“ پر ہوتا ہے۔ اس میثاق اور معاہدے کی شکل میں دراصل اس وقت کے دستور کا ہی اعلان تھا کیونکہ اس میثاق اور معاہدے کی تمام شقیں موجودہ دور کے جدید دستور

سے یہود کے ساتھ ایک معاہدہ طے فرمایا جو باقاعدہ ضبط تحریر میں لایا گیا اور میثاق مدینہ کے نام سے معروف ہے، جس کی طرف قرآن کریم اور احادیث میں بھی واضح اشارے ہیں اور پوری تفصیل تاریخ میں درج ہے۔ یہ معاہدہ بین الاقوامی تعلقات کے حوالے سے آج بھی رہنما حیثیت رکھتا ہے۔ خوش قسمتی سے چودہ سو سال بعد بھی اس تاریخی دستاویز کا مکمل متن ہمارے پاس موجود ہے۔ دور جدید کے مشہور محقق ڈاکٹر محمد حمید اللہ صاحب نے ”دنیا کا پہلا تحریری دستور“ کے نام سے اپنی کتاب میں اس معاہدہ پر بحث کرتے ہوئے واضح کیا ہے کہ میثاق مدینہ کی حیثیت ایک ریاست کے دستور سے بھی بڑھ کر تھی۔ اور تحقیقی جائزہ لینے کے بعد واقعی اس معاہدہ کی دستوری دفعات اور آئینی انتظامات کے پیش نظر اسے دنیا کا پہلا دستور کہا جاسکتا ہے اس کے ساتھ ساتھ بین الاقوامی تعلقات کی تاریخ میں اس معاہدہ کو ایک اہم اور عظیم الشان دستاویز کی حیثیت بھی حاصل رہے گی۔ اس کی سب سے نمایاں خوبی وہ حقوق ہیں جن کا پہلی بار اس میں اعلان کیا گیا اور جن سے آج بھی اسلام کے قانون بین الاقوامی کے بارہ میں بہت سے اصول اخذ کئے جاسکتے ہیں، اس معاہدہ سے مدینہ کے متحارب قبائل کے مابین جاری اس جنگ کو ختم کر دیا جس نے اس کی معاشرت کو تباہ کر دیا تھا۔ اسی طرح یہود کے ساتھ برابری کی سطح پر ایک دوسرے کی مدد و معاونت کا معاہدہ ہوا۔ مدینہ منورہ سے باہر یہودیوں کے درجنوں قبائل آباد تھے ان میں قبائل بنو النضیر، بنو قریظہ نسجا زیادہ معروف اور با اثر تھے، وہ بھی اس معاہدہ میں فریق بن گئے اور ان سے رسول اللہ ﷺ نے اسلام کے قانون بین الممالک کی برتری کو تسلیم کروالیا۔ اس پس منظر کے بعد اب میں میثاق مدینہ کی 53 شقوں میں سے صرف دس اہم اور موٹی موٹی شقیں ہی بیان کر سکوں گا کیونکہ پورا معاہدہ پیش کرنے کا وقت نہیں ہے۔ میثاق مدینہ کے شروع میں ہی اس کی تعریف ان الفاظ میں کی گئی ہے:

”یہ نوشتہ یا دستاویز محمد ﷺ کی طرف سے ہے جو نبی ہیں، قریش اور اہل یثرب میں سے ایمانداروں اور اطاعت گزاروں نیز ان لوگوں کے درمیان جو ان کے تابع ہوں اور ان کے ساتھ شامل ہو جائیں اور ان کے ہمراہ جہاد میں حصہ لیں۔“

1۔ دوسرے لوگوں کے بالقابل وہ ایک امت (سیاسی وحدت) ہوں گے۔

2۔ کوئی مسلمان یا اس کے اہل و عیال جماعت میں فتنہ و فساد اور تفرقہ پیدا نہیں کریں گے۔ مسلمان کے ہاتھوں اگر کوئی غیر مسلم مارا جائے تو قانون کے مطابق سزا ہوگی۔

3۔ معاہدہ میں شامل کوئی گروہ خون بہا کی مقررہ حدود میں تخفیف یا ترمیم نہیں کرے گا اس معاہدہ میں کوئی بے جا سفارش نہیں چھے گی۔

4۔ کسی غیر مسلم کو ناحق کسی مسلمان کو تکلیف پہنچانے کی اجازت بھی نہ ہوگی۔

5۔ انصاف کے حصول کے لئے مسلمان کو یہودی کی مدد کرنے کی اجازت ہوگی۔

6۔ کوئی مسلمان کسی غیر مسلم کو مسلمان کے خلاف پناہ نہیں دے گا نہ کسی غیر مسلم سے چھپنے ہوئے مال کی حفاظت کا ضامن بنے گا۔

7۔ کوئی مسلمان کسی یہودی پر ناحق تہمت نہیں لگائے گا۔

8۔ یہود اور مسلمان باہم خیر خواہی سے رہیں گے۔

9۔ فریقین اپنے ہمسائے کی حفاظت کریں گے خواہ اس کا مذہب کوئی بھی ہو۔



یہ وہ بنیادی احکام و ضوابط ہیں جن پر یہ بیٹاق مدینہ مشتمل تھا اور اسی بنیاد پر مدینہ منورہ میں حضور اکرم ﷺ نے اسلامی ریاست قائم فرمائی اور مسلمانوں کے لئے آپ ﷺ نے جدید معاشرہ کے قیام کا طریق اور لائحہ عمل وضع فرمایا۔ اس کے علاوہ بھی اس بیٹاق مدینہ میں کئی احکام شریعت پوشیدہ ہیں جو غور و تامل سے واضح ہو سکتے ہیں اس بیٹاق و معاہدے سے رہنمائی حاصل کرتے ہوئے اور اس کے جملہ احکام پر پوری طرح عمل پیرا ہوتے ہوئے ہی اسلامی ریاست مضبوط ستونوں اور قوی بنیادوں پر قائم ہوئی پھر یہ ریاست شرق و غرب میں تیزی سے پھیلتی چلی گئی جو انسانیت کی عظمت اور ترقی کی علامت بنی اور اس نے لوگوں کے سامنے صحیح تہذیب و تمدن اور عظیم ثقافت کے درخشاں مظاہرے پیش کئے۔

مگر جس طرح ریاست مدینہ کے آئین میں رنگ و نسل اور جنس کے امتیاز کے بغیر بنیادی انسانی حقوق کی واضح اور یقینی طور پر ضمانت دی گئی۔ اسی طرح جان و مال اور آبرو کے تحفظ میں بھی ریاستی شہریوں میں کوئی امتیاز روا نہ رکھا گیا۔

القرض بیٹاق مدینہ کا عظیم الشان معاہدہ قیام امن اور انصاف کے لئے اپنے مخصوص پس منظر میں رسول اللہ کا ایک اہم کارنامہ تھا۔ جس کی خصوصیات اور حاضری کے ایسے معاہدات سے موازنہ میں نمایاں ہو کر سامنے آتی ہیں۔ خصوصاً جب ہم ایسے معاہدات کے مندرجات اور ان پر عمل درآمد کی کیفیت کا جائزہ لیتے ہیں تو یہ معاہدہ بہت نمایاں ہو کر سامنے آتا ہے..... چنانچہ مغربی دنیا میں سن 1215 میں King John کے Magna Carta پر دستخط کرنا آئین اور تمدن متعارف کروانے کے مترادف تھا۔ لیکن اگر Magna Carta کا موازنہ Constitution of Madina سے کیا جائے یا 1689 میں جاری ہونے والے Bill of Rights سے یا 1700 میں The Act of Parliament سے یا 1911 میں The Act of Parliament سے Settlement سے یا پھر 1911 میں The Act of Parliament سے کہ ان میں جو وعدے شہری حقوق کے کئے گئے اس سے کئی صدیاں قبل بیٹاق مدینہ میں ان حقوق کو بہتر رنگ میں محفوظ کر دیا گیا تھا۔

امریکہ کا Constitutional Convention ہو یا Charter of United Nations ان کے تقابلی مطالعہ سے عیاں ہوتا ہے کہ اپنے ماحول، پس منظر اور تمدن کے اعتبار سے بیٹاق مدینہ کہیں زیادہ شان اور عظمت رکھتا ہے۔

چنانچہ 26 جون 1945 کو اقوام متحدہ کے چارٹر منظوری کے وقت اس کے قیام کے مقاصد کا ذکر کرتے ہوئے خلاصہ یہ بیان کیا گیا کہ

”عالمی سطح پر اقتصادی، سماجی، ثقافتی اور انسانی حقوق کے مسائل کو حل کرنے کے لئے بین الاقوامی تعاون کا حصول تاکہ انسانی حقوق کا فروغ و حوصلہ افزائی اور بغیر نسل، جنس، زبان یا مذہب کی تجویز کے بنیادی آزادیوں کی فراہمی ممکن ہو سکے۔“ اس طرح اس چارٹر کے آرٹیکل 55 میں بنیادی حقوق کا تذکرہ کرتے ہوئے یہ طے کیا گیا:

”عالمی سطح پر اقوام عالم کے مابین برابر حقوق اور عوام کے حق خود ارادیت کے اصول کی بنیاد پر امن اور دوستانہ تعلقات کے قیام کے لئے اولین ضرورت یعنی استحکام اور بہبود کے حصول کے لئے اقوام متحدہ بایں طور کوشاں رہے گی کہ:-

سے بڑھ کر ہیں اس بیٹاق میں ریاست کے داخلی اور خارجی امور پر واضح احکامات موجود تھے اور اس میں وہ اصول و قوانین بھی تھے جن سے باہم ایک دوسرے کے ساتھ تعلقات قائم کر سکتے ہیں۔ اس دستور کی تکمیل کے متعلق یہی بات کافی ہے کہ رسول اللہ ﷺ نے وحی الہی کی روشنی میں اسے وضع فرما کر اپنے صحابہ کرام کو لکھوایا۔ اور اس دستور کو جملہ مسلمانوں اور ان کے پڑوسی یہودیوں کے درمیان متفقہ بنیاد قرار دیا۔ اس طرح اسلامی معاشرہ روز اول سے ہی ایک مکمل دستور کی بنیاد پر قائم ہوا۔

اس دستور کے جملہ نکات اسلامی معاشرے کے شرعی احکام کی تعمیل کرنے میں بھی بنیادی حیثیت اختیار کر گئے کیونکہ اس میں وحدت امت مسلمہ کی فکر اور دیگر تنظیمی اور اداراتی نظم و نسق کے بارے میں شقیں موجود تھیں۔ حقیقت یہ ہے کہ کسی بھی جگہ پر اس وقت تک نہ کوئی اسلامی حکومت قائم ہو سکتی ہے اور نہ ہی اس کا قانون چل سکتا ہے جب تک کہ دستوری تنظیم قائم نہ ہو جس کو رسول اللہ ﷺ نے تشکیل دیا۔ یہاں بیٹاق مدینہ کی کچھ اور خصوصیات بھی بیان کرنی مناسب ہوگی۔

اس بیٹاق کا پہلا نکتہ اس بات پر دلالت کرتا ہے کہ دین اسلام وہ واحد دین ہے جو مسلمانوں کی وحدت کو یقینی بناتا ہے اور مسلمانوں کو امت واحدہ کی شکل دیتا ہے۔ اس حقیقت کی وجہ سے مسلمانوں کے اندر پائے جانے والے جملہ فرق اور ہر قسم کی تمیز ختم ہو کر رہ جاتی ہے۔ یہ وہ پہلی اساس ہے جو ایک مضبوط، پر امن اور پاکیزہ معاشرے کی عمارت قائم کرنے کے لئے ضروری ہے۔

بیٹاق مدینہ کا دوسرا اور تیسرا نکتہ اسلامی معاشرے کی اہم خصوصیات کو اجاگر کرتا ہے اس سے مسلمانوں کا آپس میں باہمی کفالت اور ضمانت کا تصور بہترین شکل میں سامنے آتا ہے کیونکہ مسلمان اپنے دینی و دنیوی معاملات میں ایک دوسرے کے ذمہ دار ہیں شریعت اسلامیہ کے جملہ احکام اسی ذمہ داری کی بنیاد پر قائم ہیں اور یہ معاہدہ مسلمانوں کے درمیان ان کے باہمی کفالت کے نظام کو کئی طریقوں اور کئی شکلوں میں نافذ کرنے کی نشاندہی کرتا ہے۔

بیٹاق مدینہ کا پانچواں اور چھٹا نکتہ مسلمانوں میں پائی جانے والی ایک مضبوط مساوات کو ظاہر کرتا ہے یہ مساوات حقیقی طور پر اسلامی معاشرے کا ایک اہم ستون ہے جس پر پوری طرح عمل کرنا اور معاشرے میں اس کو نافذ کرنا واجب اور ضروری ہے۔ مسلمانوں کی مساوات کا مظہر بیٹاق مدینہ کی وہ شق ہے جس کے مطابق طے پایا کہ:- ذمۃ اللہ واحدة یجیز علیہم یعنی اللہ تعالیٰ کا ذمہ ایک ہے، مسلمانوں کا ادنیٰ فرد بھی کسی کو پناہ دیدے تو اس کی پابندی سب پر لازم ہے۔

کوئی بھی مسلمان جو کسی کو پناہ دیتا ہے، اس کی پناہ اور ذمہ داری کا احترام کیا جائے گا اور مسلمان کی پناہ میں آیا ہوا ہر شخص محفوظ رہے گا، کسی دوسرے کو یہ حق نہیں پہنچتا خواہ حاکم ہو یا محکوم وہ کسی مسلمان کی پناہ میں آئے ہوئے کسی شخص پر دست درازی کرے۔ اس حکم میں مسلمان عورت بھی مسلمان مرد سے علیحدہ نہیں، بلکہ کسی مسلمان عورت کی پناہ میں آئے ہوئے شخص کو بھی ویسے ہی محفوظ سمجھا جائے گا اور اس مسلمان عورت کی پناہ کا احترام کیا جائے گا۔



UNO کے چارٹر اور بیثاق مدینہ کے قبول کرنے میں ایک نمایاں فرق یہ ہے کہ بیثاق مدینہ کے اعلان کے بعد مدینہ کی اسلامی حکومت نے نہ صرف دل و جان سے اس پر عمل کی کوشش کی بلکہ تمام معاہدین سے بھی اس پر عمل کروایا جبکہ UNO کے چارٹر پر دستخط کرنے سے کئی ممالک گریزاں رہے اور نیچکھاٹ کا ابتدا اظہار کرتے ہوئے اگر دستخط کئے بھی تو اس پر عمل سے گریزاں رہے۔

چنانچہ مغرب میں مدتوں عورت کو قانونی بنیادوں پر بنیادی حقوق سے محروم رکھا گیا۔ ”حتیٰ کہ (امریکہ میں) انیسویں ترمیم کے منظور ہونے سے قبل عورتوں کو حق رائے دہی بھی حاصل نہ تھا اگرچہ یہ بات اتنے زیادہ لوگوں کو معلوم نہیں مگر اہم ضرور ہے کہ 1824ء میں سپریم کورٹ نے مردوں کا یہ حق قرار دیا تھا کہ وہ عورتوں کو زد و کوب کر سکتے ہیں۔ اگرچہ اس امر کی عدالت عالیہ نے اسے 1891ء میں غیر قانونی قرار دے دیا۔ عورتوں کے لئے امتیازی سلوک کی ایک اور مثال یہ ہے کہ ایک اور مقدمے میں امریکی عدالت عالیہ کا یہ فیصلہ ہے کہ چودھویں آئینی ترمیم کے مساوی حقوق کے حصے کا اطلاق عورتوں پر نہیں ہوتا۔ یعنی انہیں معاشرہ میں مردوں کے برابر حقوق نہیں دئے جاسکتے۔“

(D. Stanley Fitzen, in Conflict and Disorder)

آنحضرت ﷺ نے مکہ سے یثرب ہجرت فرمائی تو اہل مدینہ کے جن گروہوں سے معاہدہ ہوا اس میں یہود کے تین قبائل بنو قینقاع، بنو قریظہ اور بنو نضیر شامل تھے۔ اس معاہدہ کے مطابق یہود اور مسلمان امت واحدہ کے طور پر ریاست مدینہ کے باقی تھے۔ نبی کریمؐ نے ہمیشہ اس معاہدہ کا نہ صرف ایفاء اور احترام فرمایا بلکہ یہود کے حق میں عادلانہ فیصلے فرمائے۔

عبداللہ بن ابی حدردالہ سلمیٰ بیان کرتے ہیں کہ ایک یہودی کا ان کے ذمے چار درہم قرض تھا جس کی ميعاد ختم ہوگئی۔ اس یہودی نے آکر آنحضرت ﷺ سے شکایت کی کہ اس شخص کے ذمے میرے چار درہم ہیں اور یہ مجھے ادا نہیں کرتا۔ رسول اللہؐ نے عبداللہؓ سے کہا کہ اس یہودی کا حق دے دو۔ عبداللہؓ نے عرض کیا اس ذات کی قسم جس نے آپؐ کو حق کے ساتھ بھیجا ہے۔ مجھے قرض ادا کرنے کی طاقت نہیں ہے۔ آپؐ نے دوبارہ فرمایا ”اس کا حق اسے لوٹا دو“ عبداللہؓ نے پھر وہی عذر کیا اور کہا کہ میں نے اسے بتا دیا ہے کہ آپؐ ہمیں خیر بھجوائیں گے اور مال غنیمت میں سے کچھ حصہ دیں گے تو واپس آکر میں اس کا قرض چکا دوں گا۔ آپؐ نے فرمایا ”ابھی اس کا حق ادا کرو“۔ نبی کریمؐ جب کوئی بات تین دفعہ فرمادیتے تھے وہ قطعی فیصلہ سمجھا جاتا تھا۔ چنانچہ عبداللہؓ اسی وقت وہاں سے بازار گئے۔ انہوں نے ایک چادر بطور تہہ بند کے باندھ رکھی تھی۔ سر کا کپڑا تار کر تہہ بند کی جگہ باندھا اور چادر چار درہم میں بیچ کر قرض ادا کر دیا۔ اتنے میں وہاں سے ایک بڑھیا گزری۔ وہ کہنے لگی ”اے رسول اللہؐ کے صحابی آپؐ کو کیا ہوا؟“ عبداللہؓ نے سارا واقعہ سنایا تو اس نے اسی وقت اپنی چادر جو اوڑھ رکھی تھی ان کو دے دی اور یوں رسول اللہؐ کے عادلانہ فیصلے کی برکت سے دونوں فریق کا بھلا ہو گیا۔ مگر آپؐ نے یہودی کے حق میں ڈگری کر کے عدل و انصاف کی مثال قائم فرمادی اسی طرح ایک دفعہ ایک یہودی بازار میں سودا بیچ رہا تھا، اسے ایک مسلمان نے کسی چیز کی تھوڑی قیمت بتائی،

(الف) اعلیٰ معیار زندگی، کھلی روزگار، اور اقتصادی و سماجی ترقی کو فروغ دیا جائیگا۔  
(ب) بین الاقوامی اقتصادی، سماجی اور صحت سے متعلق مسائل کو حل کیا جائے گا اور بین الاقوامی ثقافت و تعلیمی تعاون کو فروغ دیا جائے گا اور  
(ج) عالمی سطح پر رنگ و نسل، جنس، زبان یا مذہب کے امتیاز کے بغیر انسانی حقوق اور بنیادی آزادیوں کے احترام کو فروغ دیا جائے گا۔

یہ امر قابل ذکر ہے کہ اقوام متحدہ کا 10 دسمبر 1948ء کو منظور کیا جانے والا ”عالمی منشور حقوق انسانی“ کوئی معاہدہ نہیں بلکہ ایک اعلان تھا جس کی پابندی تمام اقوام عالم کے لئے ضروری تھی پھر بھی کئی ممالک نے اس کے حق میں ووٹ دینے سے اجتناب کر کے اس میں شرکت سے انکار کیا گویا آج کے ترقی یافتہ دور میں بھی مغربی معاشرہ میں بنیادی حقوق کی صورت حال اتنی حوصلہ افزا نہیں۔ جتنا بیثاق مدینہ میں ہر فریق کو ان حقوق کی ادائیگی کے لئے پابند کیا گیا تھا۔

بیثاق مدینہ کی شقوں سے ظاہر ہے کہ مدینہ میں اسلامی حکومت کے ساتھ ہی برابری کے بنیادی حقوق کی حفاظت کا اعلان کیا گیا۔ اس ضمن میں یہ امر پوری طرح آشکار کر دیا گیا کہ ایک شہری کو حقوق کے حصول میں اختلاف مذہب رنگ، نسل، زبان کا کوئی دخل نہ ہوگا۔

بیثاق مدینہ جہاں ایک طرف یونائیٹڈ نیشنز کے لئے مشعل راہ ہے وہاں مسلمان حکومتوں کے لئے بھی لمحہ فکریہ ہے جو بیثاق مدینہ کی داعی اور یونائیٹڈ نیشنز کے چارٹر پر بھی دستخط کر چکی ہیں۔

اب بین الاقوامی چارٹر کے ان حصوں کا ذکر کیا جاتا ہے جو دراصل آج کی ماڈرن سوسائٹی اور پندرہ سال قبل طے پانے والے Islamic Charter of Human Rights کی نشاندہی کرتا ہے۔ اور ہر عقلمند کے لئے غور و فکر کی دعوت دینے والا ہے خواہ اس کا مذہب ملک، رنگ، نسل، زبان کوئی بھی ہو۔

- 1 آرٹیکل کے مطابق تمام انسان آزاد ہیں اور برابر کے حقوق رکھتے ہیں۔
- 2 آرٹیکل میں کہا گیا ہے کہ انسانوں کے حقوق متعین کرتے وقت نسل، رنگ، جنس، زبان، مذہب اور اس کی سیاسی وابستگی سے بالاتر ہو کر فیصلہ کیا جائے گا۔
- 3 آرٹیکل 6 اور 7 میں کہا گیا ہے کہ تمام انسان قانون کے سامنے برابر حقوق رکھتے ہیں۔ آرٹیکل 9 میں کہا گیا ہے کہ بلا جواز کسی کو جیل میں نہیں رکھا جائے گا اور نہ ہی اپنا وطن چھوڑنے پر مجبور کیا جائے گا۔
- 4 آرٹیکل 12 اور 16 میں کہا گیا ہے کہ ہر انسان کی فیملی، ہوشیاری، شادی کرے اور اس کی نجی زندگی کو تسلیم کیا جائے گا اور اس میں دخل نہیں دیا جائے گا۔
- 5 آرٹیکل 14 میں کہا گیا ہے کہ کوئی بھی انسان اپنے وطن کے مظالم سے بچنے کے لئے دوسرے میں اسٹیم لے سکتا ہے۔
- 6 آرٹیکل 17 میں جائیداد رکھنے کی اجازت دی گئی ہے۔
- 7 آرٹیکل 19 اور 20 میں اپنے مذہب کی تبلیغ کرنے اور اپنے خیالات دوسروں تک پہنچانے اور جلسہ اجلاس منعقد کرنے کی آزادی دی گئی ہے۔
- 8 آرٹیکل 22 اور 26 میں اپنی پسند کی تعلیم سکول میں حاصل کرنے کی اجازت دی گئی ہے اور اچھی صحت اس کا حق ہے۔



جو اُسے ناگوار گزری۔ اس نے کہا کہ اس ذات کی قسم جس نے موسیٰ کو تمام انسانوں پر فضیلت دی ہے۔ اس بات پر مسلمان نے اس کو تھپڑ رسید کر دیا اور کہا کہ نبی کریمؐ پر موسیٰ کو فضیلت دیتے ہو۔ وہ یہودی رسول کریمؐ کی خدمت میں حاضر ہوا اور عرض کیا کہ اے ابوالقاسم ہم آپ کی ذمہ داری اور امان میں ہیں اور آپ کے ساتھ ہمارا معاہدہ ہے اور اس مسلمان نے مجھے تھپڑ مار کر زیادتی کی ہے۔ نبی کریمؐ اس پر ناراض ہوئے اور فرمایا مجھے نبیوں کے مابین فضیلت نہ دیا کرو۔

اس میں کیا شک ہے کہ نبی کریمؐ کو تمام انبیاء پر فضیلت حاصل ہے لیکن آپؐ نے ایثار اور انکسار کو کام میں لاتے ہوئے یہی فیصلہ فرمایا کہ ایسی باتوں سے ماحول میں فتنہ و فساد پیدا کرنے کی اجازت نہیں دی جاسکتی۔

یہودی قبیلہ بنو نضیر کی طرف سے مختلف مواقع پر نبی کریمؐ اور مسلمانوں کے خلاف مختلف اسباب جنگ پیدا ہوتے رہے ہیں انہوں نے چھت سے پتھر گرا کر آپؐ کو قتل کرنے کی بھی سازش کی۔ مگر آپؐ انہیں ڈھیل دیتے رہے اور درگزر فرمایا۔ لیکن جب آخری واقعہ پتھر گرانے کا ہوا تو آپؐ نے انہیں ان کی ساری کاروائیاں جتلا کر ان کے خلاف فوج کشی فرمائی۔

اس کے برعکس یہود نے مسلسل عہد شکنی اور غداری کی جس کے نتیجے میں بالآخر ان کو مدینہ بدر کرنا پڑا لیکن رسول اللہ ﷺ پر کبھی کسی یہودی کو عہد شکنی کا الزام تک لگانے کی جرأت نہ ہوئی۔ (بخاری)

نبی کریمؐ نے یہودی جنازوں کا بھی احترام کیا ایک دفعہ آپؐ کسی یہودی کا جنازہ آتے دیکھ کر کھڑے ہو گئے صحابہ نے عرض کیا کہ یہ تو یہودی کا جنازہ ہے فرمایا کیا وہ انسان نہیں تھا۔ (بخاری)

نبی کریمؐ نے اپنے عادلانہ اصولوں کی بناء پر عیسائیوں سے بھی تعلقات رکھے اور انہیں مکمل مذہبی آزادی دی۔

اہل نجران سے جو معاہدہ ہوا اس میں انہیں مذہبی آزادی کے مکمل حقوق عطا کئے گئے۔ معاہدہ یہ ہوا کہ وہ دو ہزار چادریں سالانہ مسلمانوں کو بطور جزیہ دیں گے نیز یمن میں خطرے کی صورت میں تیس گھوڑے، تیس اونٹ، تیس ہتھیار ہر قسم کے یعنی تلوار، تیر، نیزے عاریتہ مسلمانوں کو دیں گے۔ جو مسلمان بعد استعمال واپس کر دیں گے۔ مسلمان ان کی عبادت گاہوں کی حفاظت کریں گے۔ ان کے تمام مالکانہ حقوق مسلم ہوں گے۔ ان کا کوئی گرجا گرا یا نہیں جائے گا نہ ہی کسی اُسُف یا کسی پادری کو بے دخل کیا جائے گا اور نہ ان کے حقوق میں کوئی تبدیلی یا کمی بیشی ہوگی، نہ ہی ان کی حکومت اور ملکیت میں۔ نہ انہیں ان کے دین سے ہٹایا جائے گا جب تک وہ معاہدہ کے پابند رہیں گے۔ ان شرائط کی پابندی کی جائے گی اور ان پر کوئی ظلم یا زیادتی نہیں ہوگی۔ (ابو داؤد کتاب الخراج)

اسلام نے عہد کی پابندی پر بہت زور دیا ہے اور آنحضرت ﷺ پوری زندگی اس تعلیم پر دل و جان سے کار بند رہے اور اپنی امت کو بھی سختی سے اس پر کار بند رہنے کی تعلیم دی۔ چنانچہ قرآن مجید میں آتا ہے۔ اللہ تعالیٰ فرماتا ہے اَوْفُوا بِالْعَهْدِ اِنَّ الْعَهْدَ كَانَ مَسْئُولًا کہ اپنے عہد کو پورا کرو تمہارے کئے گئے عہد کے بارہ میں تم سے پوچھا جائے گا کہ تم نے کس حد تک اس کو نبھایا اور اس کی پابندی کی۔ پس

آنحضرت ﷺ کی شان سے یہ بعید تھا کہ اپنے معاہدات کی پابندی نہ کرتے بلکہ جب کبھی اس کی خلاف ورزی ہوئی وہ آپ کے مخالفین کی طرف سے ہی ہوئی ہے۔ چنانچہ آنحضرت ﷺ نے میثاق مدینہ کی آخری شق سے ایفائے عہد کی روح اور اہمیت کا خلاصہ بیان فرمادیا۔ آپ نے فرمایا: اِنَّ اللّٰهَ جَاوِزٌ لِّمَنْ بَرَّ وَالتَّقٰی وَمُحَمَّدٌ رَسُوْلُ اللّٰهِ صَلٰی اللّٰهُ عَلَیْہِ وَسَلَّمَ یعنی خدا اس شخص کا حامی ہے جو عہد و اقرار میں وفا شعار اور پرہیزگار ہو۔

اور دنیا جاننی کہ قیام پاکستان کے وقت جماعت احمدیہ مسلم لیگ کے حق میں ووٹ دے کر قیام پاکستان کے اس معاہدہ میں شریک ہوگی جس کی وضاحت بانی ریاست قائد اعظم محمد علی جناح نے ان الفاظ میں فرمائی کہ:

You are free to go to your Temples, you are free to go to your Mosques or to any other place of worship in this state of Pakistan. You may belong to any religion or caste or creed. That has nothing to do with the buisness of the state.

Presidential address to the first Constituent Assembly of Pakistan, Karachi, 11 August 1947)

ترجمہ: آپ مملکت پاکستان میں اپنے مندروں اور اپنی مسجدوں یا کسی بھی مذہب گاہ میں جہاں بھی آپ جانا چاہتے ہیں جانے میں آزاد ہیں آپ کا تعلق کس مذہب سے ہے آپ کی کیا ذات ہے آپ کس خاندان سے تعلق رکھتے ہیں اس کا مملکت پاکستان کے امور کی انجام دہی کے ساتھ کوئی واسطہ نہیں۔

لیکن صرف 27 سال بعد جب ابھی پاکستان میں پہلی نسل جوان ہوئی تھی اس معاہدہ کی دھجیاں حکومت پاکستان نے بکھیرتے ہوئے احمدیوں کو غیر مسلم اقلیت قرار دے دیا۔ اور اس پر طرفہ یہ کہ ان کے 10 سال بعد ایک اور آمر کے ذریعے احمدیوں کے تمام مذہبی حقوق سلب کر لئے گئے۔ احمدیوں کی دینی اصطلاحات پر پابندی لگا دی گئی ان کی اذان جو اقرار توحید و رسالت پر مشتمل تھی قانوناً خاموش کر دی گئی ان کی تبلیغ پر پابندی عائد کر دی گئی۔ اُن کا حق کو دار ادیت سلب کر لیا گیا جس سے وہ آج تک محروم ہیں۔ احمدیت کے شیدائی اور محب وطن ملک کے سالمیت کے لئے جانوں کا نذرانہ پیش کرتے رہے اور آج تک اسلام کی سالمیت کے لئے اپنے خونوں کا نذرانہ پیش کرتے چلے آ رہے ہیں۔ لیکن سنو اُس مرد حق کی صدا جس نے زمانہ کے بدترین آمر اور فرعون کو لٹکا رکھا تھا:

خون شہیدان امت کا اے کم نظر، رائیگاں کب گیا تھا کہ اب جائے گا ہر شہادت ترے دیکھتے دیکھتے پھول پھل لائے گی، پھول پھل جائے گی اے کاش مسلمانان پاکستان میثاق مدینہ سے ہی کامیاب ریاست کا سبق سیکھ لیتے۔ لیکن جیسا کہ حضرت مسیح موعود علیہ السلام نے فرمایا:

”ایسے لوگوں کا فیصلہ تو اب خدا ہی کرے گا۔ خدا تعالیٰ اگر چہ سزا دینے میں دھیما ہے مگر جو لوگ اپنی شرارتوں سے باز نہیں آتے وہ آخر پکڑے جاتے ہیں اور ضرور پکڑے جاتے ہیں۔“ (مخلفات جلد ہفتم۔ صفحہ 413-412 مدعیانہ پیش)

میثاق مدینہ، حقوق انسانی کے علمبردار اور قیام امن کے ضامن معاہدہ کی تعریف کرتے ہوئے آر۔ اے۔ نکلسن رقم طراز ہیں:



کے بنائے ہوئے منشور اور اصولوں پر جن کا سرچشمہ میثاق مدینہ ہے خلوص دل کے ساتھ عمل کرنے سے ہی حاصل ہو سکتی ہیں۔

دنیا میں مظلوم انسانیت کو سہارا دینے اور ان کے بنیادی حقوق اُستوار کرنے اور امن، عدل اور احسان کا معاشرہ قائم کرنے کی ذمہ داری اللہ تعالیٰ نے جماعت احمدیہ کو سونپی ہے۔ اللہ تعالیٰ ہمیں توفیق عطا فرمائے کہ ہم حضرت رسول کریم ﷺ کے قائم فرمودہ اصولوں اور آپ کی پاک سیرت کو اپنائیں اور پھیلائیں اور آپ کے خلق کو اپنی ذات میں زندہ کر کے دنیا کے سامنے پیش کریں۔ بفضلہ تعالیٰ ﴿﴾

### بقیہ: حضرت حکیم عبدالصمدؒ

#### سلسلہ احمدیہ سے محبت

بلیقیں باجی کے فوت ہونے کے بعد ابا جان نے مطب جان چھوڑ دیا تھا اور گھر پر ہی رہتے تھے اور ہر وقت پُرانے واقعات سناتے تھے کہ کیسے حضرت مسیح موعود علیہ السلام مہمانوں کے پاس جا کر انکی خبر گیری کرتے تھے۔ جب کوئی آپ سے ملکر واپس جاتا تھا تو آپ اسکو دور تک چھوڑنے جاتے تھے۔ حضرت خلیفۃ المسیح الاول اور حضرت خلیفۃ المسیح الثانی کی باتیں بتاتے تھے اور کہتے تھے کہ ہمیشہ خلافت سے واسطہ رہنا۔ خلیفہ ثالث اور خلیفہ رابع کا دور بہت سخت ہوگا۔ بہت مشکلات ہوگی۔ اطاعت امیر پر بہت زور دیتے تھے۔ مربیان سلسلہ اور واقفین زندگی کا احترام اور ہر طرح سے خیال رکھنا سب کا فرض سمجھتے تھے۔

ابا جان اپنے دوستوں کا بہت ذکر کرتے تھے خاص کر حضرت میر ناصر نواب صاحب، حضرت میر محمد اسماعیل صاحب۔ حضرت میر محمد اسحاق صاحب کا درس حدیث یاد کر کے ان پر رقت طاری ہو جاتی تھی۔

ابا جان خود تو تہجد کیلئے کافی پہلے اٹھتے تھے مگر ہم بچوں کو فجر کی نماز سے آدھ پون گھنٹہ قبل اٹھاتے تھے اور کہتے تھے کہ تم لوگ چاہے ”دو نفل پڑھو یا چار نفل پڑھو مگر مطلب اور معنی سمجھ کر پڑھو“۔ اس کے بعد سب ل کر فجر کی نماز پڑھتے تھے۔ پھر قرآن کریم کی تلاوت کرتے اور حدیث اور ملفوظات ہم سے پڑھوا کر سنتے۔ اسی طرح مغرب کی نماز کے بعد کشتی نوح اور دیگر کتب ہم سے پڑھوا کر سنتے۔ دعوت الی اللہ کا بہت شوق تھا۔ آپ کی تبلیغ سے ایک بڑی تعداد ہیں لوگ احمدیت میں داخل ہوئے۔ ابا جان کے ایک پڑوسی تحصیل دار اور ان کی اہلیہ بھی احمدی ہوئیں۔ نیز ابا جان کے خاندان کے مندرجہ ذیل افراد نے بھی بیعت کی توفیق پائی:

چچا جان حکیم عبدالقدوس، خالو قمر الدین، امی کے ماموں سید الطاف حسین اور ہمارے دادا جان حکیم محمد عبدالغنی نے 98 سال کی عمر میں قادیان میں بیعت کی۔

حضرت حکیم عبدالصمد صاحب ”موصی“ تھے اور وصیت نمبر 5803 تھا۔ چنانچہ وفات کے بعد بہشتی مقبرہ کے قطعہ صحابہ میں آپ کی تدفین ہوئی۔ اللہ تعالیٰ آپ کے درجات بلند کرے اور آپ کی نسل کو آپ کی نیک اور صالح روایات زندہ رکھنے کی توفیق عطا فرمائے۔ آمین

”یہ دستوری دستاویز آپ کی عظیم سیاسی بصیرت کی عکاس ہے کیوں کہ اس کے تحت اس مثالی امت کا وجود عمل میں آیا جس کے لئے آپ نے جدوجہد کی تھی۔ اور جو مذہبی مظہر کی حامل تھی اور اس کی تشکیل عملی بصیرت کی بناء پر کی گئی تھی۔ (اس ریاست میں دستور کے تحت) اعلیٰ ترین اقتدار اللہ تعالیٰ اور محمد ﷺ کا تھا جن کے سامنے امت کے تمام اہم معاملے پیش کئے جاتے تھے تاہم امت میں یہودی اور غیر مسلم بھی شامل تھے۔“

چنانچہ اس زمانہ میں حضرت رسول اکرم ﷺ کے عاشق صادق حضرت مسیح موعود علیہ السلام نے ایک بار پھر میثاق مدینہ کی روح کو تازگی بخشی۔ آپ نے بھی غیر مسلموں کو معاہدہ کی دعوت دی کہ وہ مختلف قوموں کے نبیوں اور رسولوں کی توہین اور ان کو گالیاں دینا ترک کر دیں کیونکہ یہ ایک ایسی زہر ہے کہ نہ صرف انجام کار جسم کو ہلاک کرتی ہے بلکہ روح کو بھی ہلاک کر کے دین و دنیا دونوں کو تباہ کرتی ہے۔ چنانچہ آپ نے مختلف دین و مذاہب کے لوگوں کو صفائے سینہ اور نیک نیتی کے ساتھ ایک دوسرے کے رفیق بن جانے کی دعوت دی اور دین و دنیا کی مشکلات سے ایک دوسرے کی ہمدردی کی دعوت دی۔ ایسی ہمدردی کہ گویا ایک دوسرے کے رشتہ بن جائیں۔ آپ فرماتے ہیں:

اے سامعین! ہم سب کیا مسلمان اور کیا ہندو باوجود صد ہا اختلافات کے اس خدا پر ایمان لانے میں شریک ہیں جو دنیا کا خالق اور مالک ہے اور ایسا ہی ہم سب انسان کے نام میں بھی شراکت رکھتے ہیں۔ یعنی ہم سب انسان کہلاتے ہیں۔ اور ایسا ہی بپاعت ایک ہی ملک کے باشندہ ہونے کے ایک دوسرے کے پڑوسی ہیں۔ اس لئے ہمارا فرض ہے کہ صفائے سینہ اور نیک نیت کے ساتھ ایک دوسرے کے رفیق بن جائیں اور دین و دنیا کی مشکلات میں ایک دوسرے کی ہمدردی کریں۔ اور ایسی ہمدردی کریں کہ گویا ایک دوسرے کے اعضاء بن جائیں۔

اے ہموطنو! وہ دین دین نہیں ہے جس میں عام ہمدردی کی تعلیم نہ ہو۔ اور نہ وہ انسان انسان ہے جس میں ہمدردی کا مادہ نہ ہو۔ مثلاً جو جو انسانی طاقتیں اور قوتیں..... قدیم قوموں کو دی گئی ہیں۔ وہی تمام قوتیں عربوں اور فارسیوں اور شامیوں اور چینیوں اور جاپانیوں اور یورپ اور امریکہ کی قوموں کو بھی عطا کی گئی ہیں۔ سب کے لئے خدا کی زمین اسن کا کام دیتی ہے اور سب کے لئے اس کا سورج اور چاند اور کئی اور ستارے روشن چراغ کا کام دے رہے ہیں اور دوسری خدمات بھی بجالاتے ہیں..... پس یہ اخلاق ربانی ہمیں سبق دیتے ہیں کہ ہم بھی اپنے بنی نوع انسانوں سے مروت اور سلوک کے ساتھ پیش آویں اور تنگ دل اور تنگ ظرف نہ بنیں۔“

(پیغام صلح صفحہ 1 روحانی خزائن جلد 23 مطبوعہ لندن 1984ء)

آج دنیا کے سب آئین اور معاہدے اور عالمی ادارے انسانیت کے لئے انسانی حقوق۔ رواداری۔ تحفظ اور امن کا ماحول پیدا کرنے سے عاجز آچکے ہیں۔ اور آج یہ نعمتیں انسانیت کو صرف اور صرف محسن انسانیت حضرت رسول کریم ﷺ



حضرت مسیح موعود علیہ السلام کے چہرہ مبارک کو دیکھ کر ہی ایمان لے آئے

## حضرت حکیم عبدالصمد صاحب دہلوی

(مبارکہ مسعود)

جسم پر لرزا ساطاری ہو گیا اور آپ کے دل نے کہا یہ شکل جھوٹوں کی نہیں اور اسے وقت ایمان لے آئے۔ جب آپ نے بیعت کی تو حضرت مسیح موعود علیہ السلام نے فرمایا ”کہو میں دین کو دنیا پر مقدم رکھوں گا“ اس وقت ایک لمحے کیلئے ابا جان رُکے، دل بہت شدت سے دھڑک رہا تھا۔ پھر سوچ کر کہا جی ہاں میں دین کو دنیا پر مقدم رکھوں گا۔ آپ نے اس عہد کو آخرے دم تک نبھایا۔

### مخالفت کا دور اور نصرت الہی

بیعت کرنے کے بعد مخالفت کا طوفان کھڑا ہو گیا والدین نے بات کرنا بند کر دی۔ آپ کو جس چیز کی ضرورت ہوتی پرچہ لکھ کر میز پر رکھ دیتے تھے۔ چاہے بھلی کا زمانہ تھا۔ ایک بُرائی خادمہ تھی کھانے وغیرہ کا خیال وہ رکھتی تھی۔ اگر کھانا نہ ہوتا تو کھانا لیتے تھے اور نہ تھوڑی سی چنے کی دال بھگو دیتے تھے صبح کو کھالیتے تھے۔ اور عام مسلمانوں کی مسجد میں چلے جاتے تھے۔ اس طرح آپ نے پورا سال گزرا۔ اکثر روزہ رکھتے تھے۔ ایک دن مسجد میں وضو کر رہے تھے آپ نے دیکھ مسجد میں آگ لگ گئی ہے شعلے چھت تک بلند ہو رہے ہیں۔ آپ نے شور مچایا کہ آگ لگ گئی بہت سے لوگ جمع ہو گئے اور پوچھا میاں کہاں ہے آپ نے کہا وہ دیکھو اور جلدی پانی ڈالو۔ مؤذن کا کہنا تھا کہ ایک لمحہ کیلئے مجھے بھی آگ نظر آئی۔ اسی مسجد سے سب سے پہلے حضرت مسیح موعود علیہ السلام کی مخالفت شروع ہوئی تھی۔ داراصل یہ آگ کشفی رنگ میں دکھائی جو کہ احمدیت کی مخالفت کی آگ تھی۔

احمدیت قبول کرنے کے بعد آپ کو کئی بار زہر دیا گیا۔ آپ کے رشتہ داروں نے آپ کی دعوت کی اور بیٹھے میں زہر ملا دیا۔ جب ابا جان کھانے کیلئے بیٹھے تو آواز آئی مت کھاؤ، لیکن گھر والے بار بار اصرار کرتے تھے حکیم جی بیٹھا لیجئے۔ اس وقت ایک غیبی اور پرہیز آواز آتی تھی مت کھاؤ۔ آپ نے گھر والوں کا دل رکھنے کیلئے ایک چچہ کھالیا۔ غیبی آواز بہت غصہ میں تبدیل ہو گئی ”تم کو کتنی دفعہ منع کیا مت کھاؤ مت کھاؤ۔“ آپ اسی وقت گھر آ گئے اور چچا جان کو صرف اتنا بتا سکے کہ مجھے فلاں شیشی سے دوادینا۔ یہ کہہ کر آپ بے ہوش ہو گئے۔ چچا جان فوراً سمجھ گئے کہ بھائی کو زہر دیا گیا ہے۔

اسی طرح اللہ تعالیٰ نے ہر بار اپنے فضل سے بچالیا۔

ایک مرتبہ ایک شخص نے آکر کہا حکیم صاحب جلدی چلیں مریض کی حالت بہت خراب ہے۔ آپ اسی وقت مطب سے اُٹھے اور بیمار کو دیکھنے چلے گئے۔ جیسے ہی دروازے پر پہنچے تو انہیں محسوس ہوا کہ اندر نہیں جانا چاہیئے۔ مگر چونکہ حکیم تھے ان کا کام ہی مریض کو دیکھنا تھا اللہ کا نام لیکر گھر میں داخل ہو گئے۔ دیکھتے کیا ہیں دو لمبے ترنگے آدمی قدموں میں گر گئے۔ گھر میں بالکل اندھیرا کیا ہوا تھا۔ آپ نے کہا

حضرت خلیفۃ المسیح الرابع رحمہ اللہ نے کئی بار فرمایا کہ لوگ اپنے بزرگوں کے قبول احمدیت اور زندگی کے حالات قلمبند کریں۔ میرے دل میں تحریک پیدا ہوئی اور میں نے جن واقعات کو اپنے ابا جان اور چچا حکیم عبدالقدوس صاحب سے سنا مختصر تحریر کرنے کی کوشش کر رہی ہوں۔

والد محترم کا نام تھا حکیم عبدالصمد ولد حکیم محمد عبدالغنی صاحب ولد حکیم محمد بلاتی مہتمم شاہی دواخانہ قلعہ دہلی۔ آپ دہلی میں پیدا ہوئے۔ مسلک اہل حدیث تھا۔ ابتدائی تعلیم گھر پر اور بعد میں کئی مدارس اور علما کرام سے حاصل کی۔ تعلیمی اغراض کی وجہ سے بیشتر وقت مدارس اور بیوت الذکر میں گزارتے تھے۔

ایک دن تفسیر جلالین پڑھتے پڑھتے رات کے دو بج گئے۔ دادا جان کی آنکھ کھل گئی، انہوں نے جاگنے کا سبب پوچھا تو ابا جان نے کہا جلالین میں اس آیت ”یغیسیٰ انی متوفیک“ کا مطلب سمجھ میں نہیں آ رہا ہے۔ دادا جان نے کہا میاں استاد کس لئے ہوتا ہے صبح مدر سے جاؤ گے تو مولوی صاحب سے معلوم کر لینا۔ صبح کو مولوی صاحب سے دریافت کیا تو وہ کہنے لگے میاں شروع سے لے کر آج تک سب کا یہی عقیدہ ہے کہ حضرت عیسیٰ آسمان پر زندہ ہیں تم اس بحث میں مت پڑو اور آگے پڑھو۔ ابا جان نے کہا جب تک یہ میری سمجھ میں نہیں آئے گا آگے کس طرح پڑھ سکتا ہوں۔ مولوی صاحب نے دادا جان سے شکایت کی کہ عبدالصمد پڑھتا نہیں ہے۔

دادا جان نے کہا ویسے تو یہ شاگرد اور استاد کا معاملہ ہے مگر پھر بھی آپ اس کے سوالوں کا جواب دیں۔ ان مولوی صاحب سے مسئلہ حل نہ ہوا۔ پھر ابا جان اپنے دوسرے استاد مولوی محمد اسحاق متقی کے پاس گئے۔ انہوں نے بھی پہلے استاد والا جواب دیا۔ غصہ میں آکر کہنے لگے ایک تم ہو اور دوسرا مرزا ہے جس کو اسے قسم کا جنون ہے۔ یہ سن کر ابا جان کو کچھ تقویت ہوئی کہ کوئی اور بھی ہے مگر تسلی نہ ہوئی اور آخر وہ اپنے ایک اور استاد مولوی عبدالوہاب کے پاس گئے اور سوال دہرایا۔ مولوی صاحب نے کہا میاں اب تو مہدویت کا ایک دعویدار بھی پیدا ہو گیا ہے اور وہ کہتا ہے کہ حضرت عیسیٰ وفات پا چکے ہیں اور میں وہی مسیح موعود ہوں جس کا سب کو انتظار ہے۔ اس کا نام مرزا غلام احمد ہے۔ یہ سن کر ابا جان کا اشتیاق بڑھ گیا اور قرآن اور حدیث پڑھنے میں لذت اور سکون آنے لگا۔

### واقعہ بیعت

ایک دفعہ حضرت مسیح موعود علیہ السلام دہلی تشریف لائے۔ آپ خالی جگہ دیکھ کر آگے بڑھے اور جیسے ہی نظر حضرت مرزا صاحب کے چہرے پر پڑی تو سارے



کھلی تو جسم میں طاقت اور توانائی ایسی ہی تھی کہ گویا کھانا کھایا ہوا ہے اور گھر آگئے۔ اس پر ہم لوگ حیرت سے پوچھتے تھے کہ خواب میں کھانے سے بھی پیٹ بھر جاتا ہے؟ اس پر میری چھوٹی بہن مریم صدیقہ نے پوچھا کہ ابا جان دعا کیسے قبول ہوتی ہے، ابا جان نے کہا رزق حلال کھاؤ، دل میں خوف ہو، اللہ تعالیٰ پر توکل، پاک صاف رہو اور ہمیشہ سچ بولو۔

ابا جان سود خوروں سے جو فیس وغیرہ لیتے تھے وہ گھر میں خرچ نہیں کرتے تھے بلکہ اس رقم کو غرباء میں تقسیم کر دیتے تھے۔

### دہلی سے کراچی ہجرت

تقسیم ہند کے بعد ابا جان خاندان کے 12 افراد کے ساتھ لاہور آگئے جہاں جو وہاں بلڈنگ میں ٹھہرایا گیا۔ کچھ دن قیام کیا۔ لاہور میں دل نہیں لگا تو وہاں سے پنڈی چلے گئے۔ لاہور اور پنڈی دونوں جگہ سامان سے بھرے ہوئے مکان دلوائے گئے لیکن ابا جان نے کہا جیسے میرا دل اپنا بھرا ہوا گھر چھوڑنے سے دکھا ہے ایسے ہی دوسروں کا دل بھی دکھا ہوگا۔ میں کس طرح کسی کا بھرا ہوا گھر لے لوں۔ مجھے صرف خالی مکان اور خالی دکان چاہئے۔ پنڈی میں بھی دل نہ لگا پھر آپ نے اپنے بڑے بیٹے عبدالواحد کو کہا، کراچی کا کرایہ معلوم کرو۔ بھائی جان نے کہا آپ کسی سے پیسے لیتے بھی نہیں تو کرایہ کہاں سے آئیگا۔ ابا جان نے کہا تم معلوم کرو ہم دعا کر رہے ہیں اللہ مالک ہے۔ یہ کہہ کر آپ باہر چلے گئے۔ راستہ میں ایک صاحب ملے اور انہوں نے بڑی معذرت کیساتھ کچھ رقم پیش کی۔ ابا جان نے انکار کر دیا اور کہا اس وقت آپ بھی پریشان ہیں اور ہم سب کی حالت ایک جیسی ہے اور مجھے تو یاد بھی نہیں کہ آپ نے کب علاج کروایا تھا۔ ان صاحب نے کہا مجھے تو یاد ہے آپ یہ رقم رکھ لیں آپ کی دعا سے میری حالت اچھی ہے۔ اس پر ابا جان نے رقم لے کر جیب میں رکھ لی اور گھر آئے تو بڑی باجی بلیقیں جہاں کو دی اور کہا گنو کتنی رقم ہے۔ جب رقم گنی گئی تو کراچی کا پورا کرایہ تھا۔

### کراچی میں مطب

ابا جان کراچی اس لئے بھی آنا چاہتے تھے کہ وہاں ہماری بڑی بہن نور جہاں صاحبہ اہلیہ مرزا عبد الرحیم بیگ صاحبہ رہتی تھیں اور سناتھا کہ کراچی کا موسم ایسا ہے کہ سردیوں میں ایک کمبل میں گزارہ ہو جاتا ہے۔ کچھ دن آبا جان کے ہاں رہے، پھر ابا جان نے کہا بیٹی کے گھر رہنا مناسب نہیں لہذا عبدالواحد صاحب کو کہا کہ مکان اور دکان تلاش کرو۔ ایک بڑی دکان جس کے ساتھ ایک چھوٹا سا کمرہ بھی تھا مل گئی۔ دکان میں ابا جان مریضوں کو دیکھتے تھے اور ہم لوگ چھوٹے کمرے میں رہتے تھے۔ رات کو ہم سب مطب میں کرسیاں اوپر نیچے رکھ کر سونے کیلئے جگہ بنا لیتے تھے۔ ایک دن ایک آدمی آیا اور اس نے کہا کہ میرے باپ کی حالت بہت خراب ہے سب حکیم ڈاکٹر جواب دے چکے ہیں۔ آپ چل کر دیکھ لیں۔ ابا جان گئے تو دیکھا کہ مریض کو چٹائی پر لٹایا ہوا تھا۔ ابا جان نے کہا بھلے آدمی ان کو اوپر لٹاؤ۔ تو اس ہندو نے کہا کہ یہ چند منٹ یا چند گھنٹوں کا مہمان ہے۔ لوگ تو کہتے ہیں

روشنی تو کرو لائٹن لاؤ، بھلے آدمی تم کون ہو اور مجھ سے کیا چاہتے ہو۔ اس پر ان دونوں نے کہا ان لوگوں نے ہمیں لالچ دیا تھا کہ آج حکیم صاحب کا کام تمام کر دو تم کو اتنی رقم دیں گے۔ لیکن آپ کو دیکھتے ہی ہمارے ہاتھ سے ہتھیار گر گئے اور ہماری حالت غیر ہو گئی آپ ہمیں معاف کر دیں۔

جس جگہ ابا جان اور بچا جان کے گھوڑے باندھے جاتے تھے اس کی چھت گھاس پھوس کی تھی۔ اس میں مخالفین اکثر آگ لگا دیتے تھے لیکن وہ آگ سلگ سلگ کر خود ہی ختم ہو جاتی تھی۔

### قبولیت دعا

ہمارے رشتہ داروں کے ہاں ایک شادی تھی۔ خالہ جان نے اپنا ہار میز پر رکھا اور نہانے چلی گئیں۔ واپس آ کر دیکھا تو ہار غائب تھا۔ بہت پریشان ہوئیں سب سے پوچھا لیکن جب نہیں ملا تو ابا جان کے پاس گئیں اور کہا بھائی میرا قیمتی ہار گم ہو گیا ہے آپ دعا کریں۔ ابا جان نے دعا کی تو آواز آئی بیٹھک، بیٹھک، کچھ سمجھ میں نہیں آیا آپ نے پھر دعا کی کہ میرے مولا مجھے صاف صاف بتا دے کہ ہار کہاں ہے۔ تھوڑی دیر بعد پھر آواز آئی نواز نواز۔ ہم اٹھ بیٹھے پھر دونوں لفظوں کو جوڑا اور سوچا کہ نواز کا پلنگ بیٹھک میں ہے وہاں دیکھنا چاہئے پھر ہم ایک عزیز کو لے کر بیٹھک میں گئے نواز کے پلنگ کو کھڑا کیا اور چھری زور سے مار کر اس کو بھاڑا تو بالشت بھر کی تھیلی گری اسکو کھول کر دیکھا تو یہ وہی ہار تھا جو گم ہو گیا تھا۔ آپ نے جو عزیز ساتھ تھے ان کو منع کیا کہ اس کا ذکر کسی سے نہ کرنا اور صبح کو خالہ جان کو بلا کر وہ ہار دیا اور کہا کہ ایسی جگہ جہاں پر سب لوگ ہوں اپنی چیز کی حفاظت خود کرنی چاہئے غریب کو امتحان میں نہیں ڈالنا چاہئے۔

ایک دفعہ کا واقعہ ابا جان اس طرح بیان کرتے ہیں کہ رمضان کا مہینہ تھا اور ہم روزہ سے تھے۔ ایک مریض کو دیکھنے کافی دور دوسرے گاؤں جانا پڑا وہاں سے واپسی پر رات ہو گئی اور افطاری نہیں ملی اور دوسرے مریضوں کو دیکھتے دیکھتے رات ہو گئی (کیونکہ مریض ہندو تھے آپ انکے ہاں کھانا نہیں کھاتے تھے۔ لیکن جب نماز پڑھتے تو ہندو اس بات کا خیال رکھتے تھے اور کہتے تھے کہ حکیم جی عبادت کر رہے ہیں تو کوئی شور نہیں کریگا)۔

واپسی پر اٹھ پہرے کے روزہ کے بعد آپکو کمزوری محسوس ہوئی اور آپ لیٹ گئے تو آنکھ لگ گئی لیکن کھانے کی خوشبو محسوس ہوئی۔ آنکھ کھول کر دیکھا تو ایک تھال میں پلاؤ تھا۔ ادھر ادھر جنگل میں دیکھا کوئی شخص موجود نہیں تھا۔ آپ سمجھ گئے کہ یہ اللہ تعالیٰ کی طرف سے ہے اور پیٹ بھر کر کھالیا۔ وہ تھال درخت پر ٹانگ دیا۔ بعد میں کئی دفعہ ابا جان، بچا جان اور دیگر لوگوں نے دیکھا وہ تھال وہیں تھا۔

### اللہ تعالیٰ نے کھانا کھلایا

ایک اور اسی قسم کا واقعہ رمضان کے مہینہ میں پیش آیا۔ یہ بھی اٹھ پہرے کا روزہ تھا۔ نقاہت کی وجہ سے ابا جان لیٹ گئے، خواب میں دیکھا کہ کوئی شخص گرم گرم روٹیاں اور بھنا ہوا گوشت لایا ہے۔ آپ نے خواب ہی میں کھانا کھایا اور جب آنکھ



سکول سے واپسی کا انتظار کر رہی تھیں ان سے بھی پوچھا انہوں نے کہا ہم تو یہیں کھڑے ہیں، نہ کوئی آیا نہ گیا اس پر ابا جان نے کہا یہ فرشتہ تھا اور یہ غیبی امداد تھی۔

### قبولیت دعا کے واقعات

میرے بڑے بھائی عبدالواحد صدیقی کے ہاں اولاد نہیں تھی۔ ڈاکٹر کہتے تھے کہ بغیر آپریشن کے اولاد نہیں ہو سکتی۔ آخر بھابھی کے چچا اور چچی نے ان کو ہسپتال میں آپریشن کیلئے داخل کر دیا۔ جس دن آپریشن ہونے والا تھا اس وقت بھائی جان نے ابا جان کو دعا کیلئے کہا کہ میں جا رہا ہوں آپریشن ہونے والا ہے۔ تب ابا جان نے کہا کہ تم کو کتنی دفعہ کہا ہے ہم دعا کر رہے ہیں تم بھی دعا کرو۔ میرے مولا کو اگر اولاد دینی ہے اس سے دیگا۔ میں چھوٹی جان کیلئے بڑی جان قربان نہیں کر سکتا۔ بھائی جان اسی وقت بھابھی کو ہسپتال سے گھر لے آئے۔ اس واقعہ کے پورے ایک سال کے بعد لڑکی پیدا ہوئی۔ ابا جان نے سنتے ہی شکر کا سجدہ کیا اور کہا کہ اب انشاء اللہ لڑکا ہوگا اور ایک سال بعد لڑکا ہو گیا۔ یہ دونوں بچے ماشاء اللہ صاحب اولاد ہیں۔ اس لڑکے کے چند ماہ کے بعد ابا جان کا انتقال ہو گیا۔

ابا جان نے وفات کے بعد بھی اپنے بچوں کو خواب میں دعا میں بتائی ہیں۔ آپا جان بیگم مرزا عبدالرحیم بیگ صاحب ہم دو بہنوں اور باسط بھائی کی طرف سے پریشان رہتی تھیں۔ ایک دن آپا جان نے خواب میں دیکھا کہ ابا جان کہہ رہے ہیں کہ نور جہاں تم کیوں پریشان ہوتی ہو ہم نے تو اپنا سب کام اللہ کے سپرد کر دیا ہے پھر ابا جان نے کہا پڑھو کہ میں اپنا کام اللہ کے سپرد کرتا ہوں۔۔۔۔۔۔ آپا جان کہتی تھیں کہ ابا جان کے ساتھ یہ دعا اتنی دفعہ پڑھی کہ یاد ہو گئی۔ صبح کو جب آنکھ کھلی تو زبان پر جاری تھی اور آپا جان نے اس کو لکھ لیا۔ پھر یہ خواب مولانا عبدالمکمل خان صاحب کو سنایا۔ یہ بہت لمبا خواب تھا۔ اس خواب میں بیٹا پیدا ہونے کی بشارت تھی۔ اس وقت ان کی چار لڑکیاں تھیں اور لڑکیوں کی شادیاں قریش خاندانوں میں ہونے کی بشارت تھی۔ پھر لڑکے کے بعد ایک اور لڑکی کی بشارت تھی جو بہت نیک صفات اور بہت مبارک ہوگی۔ مولوی صاحب نہ کہا بہت مبارک خواب ہے اور جو تعبیر انہوں نے دی حرف بحرف پوری ہوئی۔ اس خواب کے ایک سال بعد لڑکا عبدالباسط ہوا جو ماشاء اللہ صاحب اولاد ہے۔ پھر تین سال بعد لڑکی امتہ الباسط پیدا ہوئی۔ اس وقت بیگ صاحب ریلوے میں ملازم تھے اور ابا جان کے اصرار پر پڑھنا شروع کیا اور دکالت پڑھ رہے تھے کہ ابا جان فوت ہو گئے۔ آپا جان کے خواب کے مطابق چاروں لڑکیوں کی شادی قریش خاندانوں میں ہوئی۔

لڑکی امتہ الباسط جوان ہوئی، اس کی شادی ہوئی، دو بچے ہوئے۔ اس کے بعد اپنڈکس کا آپریشن ہوا جس کے ٹانگوں میں پیپ پڑ گئی تو آپا جان بہت پریشان تھیں اور کہہ رہی تھیں کہ ابا جان ایک تیل بناتے تھے اس سے آرام آ جاتا تھا لیکن یہ معلوم نہیں کہ کیسے بناتے تھے۔ پھر ابا جان خواب میں آئے اور بتایا کہ پاؤ بھر تیل کو خوب گرم کرو پھر چولہا بند کر کے اس میں دوکھانے کے چھ رتن جوت ڈال دو۔ پھر چھان کر بوتل میں رکھ لو۔ اس تیل سے لڑکی کا پیپ خشک ہو گیا۔ تجربہ بتاتا ہے کہ اس تیل سے کیسا ہی زخم ہو ٹھیک ہو جاتا ہے۔

کہ ان کو چھوڑ کر دہلی چلے جاؤ مگر میرا دل نہیں مانتا کہ زندہ باپ کو کیسے چھوڑ کر چلا جاؤں۔ ابا جان نے دعا کی اور دوا کی ایک چٹکی اس کے منہ میں ڈال دی۔ تھوڑی دیر بعد مریض نے آنکھیں کھولیں اور دو دن بعد سفر کے قابل ہو گیا۔ اس ہندو نے کہا اب میں کیا خدمت کروں؟ ابا جان نے کہا ہمیں اس وقت رہنے کیلئے خالی مکان اور مطب کیلئے خالی دکان چاہیے۔ اس نے کہا دکان تو میرے پاس نہیں ہے مکان ہے جس کو میں بیچ چکا ہوں مگر خریدار کو پیسے واپس کر کے میں مکان آپ کو دے سکتا ہوں اور وہ مکان اس نے ابا جان کو دیدیا۔

اسی طرح ایک دوسرے مریض کے والد بھی بہت بیمار تھے اور سب حکیم ڈاکٹر جواب دے چکے تھے۔ ابا جان انکے ساتھ گئے، مریض کی نبض دیکھی اور دوا دی۔ مریض ٹھیک ہونے لگا تو ان لوگوں نے حیرت سے کہا یہ تو معجزہ ہے مردہ زندہ ہو گیا۔ انہوں نے فیس دینی چاہی لیکن ابا جان نے منع کر دیا اور چل دیئے۔ انہوں نے اصرار کیا کہ پیسے آپ لیے نہیں اس کے علاوہ ہم آپ کی کیا خدمت کریں تو ابا جان نے کہا کہ مجھے تو صرف ایک خالی دکان مطب کے لئے چاہئے جہاں بیٹھ کر میں مریضوں کو دیکھ سکوں۔ یہ صاحب دہلی سے آئے تھے اور کئی دکانیں بنا کر کرایہ پر دی ہوئی تھیں۔ انہوں نے کہا ایک دکان ابھی ہے وہ آپ بغیر کرایہ کے لے لیں۔ ابا جان نے کہا دوکان کرایہ پر لیں گے۔ معلوم کرنے پر کرایہ 80 روپے بتایا، اس طرح دوکان بھی مل گئی۔ عجیب اللہ کا معجزہ ہے کہ جہاں مکان ملا تھا اس کے بالکل سامنے سڑک کی دوسری طرف دوکان تھی اور مکان کی بالکونی سے صاف نظر آتی تھی۔

### غیبی امداد

اللہ تعالیٰ نے اپنے فضل سے مکان اور دوکان دیدی تھی۔ انہیں دنوں کی بات ہے کہ گھر میں کھانے کیلئے کچھ نہ تھا یعنی آٹا، دال، چاول وغیرہ۔ ابا جان دعا کر رہے تھے اور ہم سب بچوں کو بھی دعا کے لئے کہہ رہے تھے اور ہم سب مل کر اجتماعی دعا بھی کرتے تھے۔ بلیقیس باجی بہت پریشان تھیں کہ باقی سب لوگ تو کچھ نہ کچھ کھا کر گزارہ کر لیں گے مگر مبارک کے لئے کیا ہوگا وہ تو شور بہ کھجوری کے علاوہ کچھ ہضم نہیں کر سکتی اور بہت ہی کمزور ہے۔ باجی نے ابا جان سے اپنی پریشانی کا ذکر کیا تو ابا جان نے کہا اللہ تعالیٰ مسبب السباب ہے کچھ نہ کچھ ضرور کریگا۔ اس دن تقریباً 11 بجے کے قریب ایک صاحب گھر پر آئے اور انہوں نے ابا جان کو پانچ سو روپے دیئے، اپنی تکلیف بتائی اور کہا میرے لئے دوا بنا دیں ایک ہفتہ بعد آکر لے لوں گا۔ ابا جان نے کہا ہم پہلے پیسے نہیں لیتے جب ایک ہفتہ کے بعد آپ دوا لینے آئیں گے اس وقت ہم پیسے لے لیں گے۔ مگر اس شخص نے بہت اصرار کے ساتھ کہا آپ رکھ لیں۔ ابا جان نے پیسے رکھ لئے۔ چھوٹے بھائی اس شخص کے پیچھے گئے کہ اس کا نام اور پتہ تو معلوم کریں مگر وہ غائب ہو گیا۔ بلڈنگ کی عورتیں بچوں کی

اگر رسالہ ”انصارالدین“ کی ترسیل یا دیگر انتظامی امور کے حوالہ سے آپ معلومات حاصل کرنا چاہتے ہیں یا کوئی اطلاع دینا چاہتے ہیں تو براہ راست مینجنگر محمود علی مرزا صاحب سے فون نمبر 07828858009 پر رابطہ کیجئے۔



# انصار ڈائجسٹ

فرخ سلطان محمود

اس کالم میں قارئین کی طرف سے موصول شدہ دلچسپ اور مفید تحریریں شامل اشاعت کی جاتی ہیں۔ قارئین خود لکھ کر یا اپنے زیر مطالعہ کسی کتاب یا رسالہ سے اخذ کر کے ہمیں کچھ بھی بھجوا سکتے ہیں۔ تحریر مختصر اور باحوالہ ہونی چاہئے۔ ہمارا پتہ ہے:

Ansar Digest, 22 Deer Park Road, London SW19 3TL

## ایک خوبصورت سبق آموز کہانی

حضرت حکیم اللہ بخش صاحبؒ کی رہائش قادیان کے قریب ہی کے ایک گاؤں میں تھی اور آپ حضرت مسیح موعود علیہ السلام سے بعثت سے قبل بھی ملنے والے تھے۔ آپ کو دعوت الی اللہ کا بہت شوق تھا اور اسی شوق کی خاطر مختلف دیہات میں جایا کرتے تھے۔ پنجابی زبان کے شاعر تھے اور اس خداداد وصف کو بھی دعوت الی اللہ کے لئے استعمال کرتے تھے۔ ایک وقت اپنا گاؤں چھوڑ کر قادیان میں ہی آئے اور کچھ عرصہ حضرت اماں جانؒ کی ڈیوڑھی میں دربان کی خدمت کی سعادت بھی حاصل کی۔ محلہ دار البرکات میں اپنا مکان بھی بنانے کی توفیق پائی۔ جب آپؒ نے حضرت مصلح موعودؒ سے مکان کی بنیاد رکھنے کی درخواست کی تو حضورؐ نے مسکراتے ہوئے فرمایا کہ اس شرط پر آؤں گا کہ آپ مجھے وہ کہانی سنائیں جو حضرت مسیح موعودؒ نے آپ کو سنائی تھی۔

چنانچہ حضور تشریف لائے اور میدان میں پڑی ہوئی اینٹوں پر بیٹھ گئے۔ حضرت حکیم صاحبؒ نے حسب فرمائش یہ کہانی سنائی جس کا خلاصہ یہ ہے کہ کسی شہر میں ایک نیک انسان رہتا تھا جو معالج بھی تھا اور اپنی خویوں کی وجہ سے ہر دل عزیز تھا۔ لیکن اُس کا ایک پڑوسی اُس سے حسد کرنے لگا۔ نیک آدمی نے اپنے پڑوسی کو حسد کی تکلیف سے بچانے کے لئے نقل مکانی کر لی اور نئی جگہ جا کر وہاں بھی ویسا ہی مقبول ہو گیا۔ جب اُس کی شہرت اُس حاسد تک پہنچی تو حاسد نے اپنی بیوی سے مشورہ کیا جو اُسی کی طرح کم ظرف اور حاسد تھی۔ دونوں نے مشورہ کر کے نیک شخص کو ٹھکانے لگانے کا پروگرام بنایا اور پھر وہ حاسد اُس نیک شخص کے پاس گیا اور بہت اچھی باتیں کر کے اُسے باور کرانے کی کوشش کی کہ وہ بھی اس کا ہمدرد ہے۔ نیک شخص نے اپنی سادگی اور نیکی کی وجہ سے اُس کی خوب خاطر مدارت کی اور تحفے تحائف دیئے اور

اپنے محلات اور باغات کی سیر کروائی۔ ایک دن حاسد نے اُس سے کہا کہ آپ نے مجھے ہر جگہ کی سیر کروادی ہے سوائے باغ کے ایک کونے کی۔ نیک شخص کہنے لگا کہ مجھے جس شخص نے یہ باغ تحفہ میں دیا تھا اُس نے وصیت کی تھی کہ اس کونے میں ایک اندھا کتا ہے جس میں بھوت رہتے ہیں اس لئے اس طرف کبھی نہ جانا۔ حاسد اصرار کرنے لگا کہ میں تو ضرور وہ کتا دیکھ کر ہی جاؤں گا۔ چنانچہ اُس کے پیہم اصرار اور جذبہ مہمان نوازی سے مجبور ہو کر نیک آدمی اپنے مہمان کو ادھر لے گیا۔

حاسد نے کتوں میں جھانکا اور کہنے لگا کہ اندر کوئی بھوت نہیں ہے آپ بھی دیکھ کر تسلی کر لیں۔ اس نیک شخص نے جیسے ہی کتوں میں جھانکا حاسد نے اُسے دھکا دے دیا اور پھر خوش خوش واپس روانہ ہو گیا تاکہ اپنی بیوی کو یہ خبر سنا سکے۔ دوسری طرف نیک انسان کو کتوں میں جنوں نے پکڑ لیا اور بعض نے کہا کہ اسے قتل کر دینا چاہئے مگر بعض دوسروں نے کہا کہ یہ ایک نیک انسان ہے اور دوسروں کے لئے فائدہ مند ہے۔ اور آج تو ملک کے بادشاہ کا قاصد اس کی طرف آ رہا ہے کیونکہ بادشاہ اپنی بیٹی کی بیماری کی وجہ سے بہت پریشان ہے۔ کسی نے کہا کہ کیا یہ شہزادی کا علاج کر سکے گا؟ اُن کے سردار نے کہا کہ شہزادی کا علاج مشکل نہیں اور یہ تو اپنے گھر کی سفید بلی کے چند بالوں کی دھونی دے کر ہی اس بیمار کی بیماری کو دور کر سکتا ہے..... مشورے کے بعد اس نیک شخص کو عزت و آرام کے ساتھ باہر پہنچا دیا گیا۔ پھر جب بادشاہ کا قاصد آیا تو اُس نے شہزادی کا علاج اُسی طریق پر کیا جیسا کہ جنوں کے سردار نے بتایا تھا۔ شہزادی صحتیاب ہوئی تو بادشاہ نے انعام و اکرام کے علاوہ شہزادی کی شادی بھی اُسی نیک شخص سے کر دی اور بادشاہ کے مرنے کے بعد اُسے تاج و تخت بھی مل گیا۔

حضرت حکیم صاحبؒ فرمایا کرتے تھے کہ حضرت مسیح موعودؒ نے یہ کہانی سنا کر فرمایا کہ اللہ بخش تم دیکھو

حضرت چودھری محمد ظفر اللہ خان صاحبؒ مشہور ادیب، نقاد اور مؤرخ رئیس احمد جعفری لکھتے ہیں کہ چودھری صاحب اس فرقہ سے تعلق رکھتے ہیں جسے عام طور پر گمراہ بلکہ کافر کہا جاتا ہے لیکن یہ کافر شخص بغیر شرمائے داڑھی بھی رکھتا ہے اور اقوام متحدہ کے ایوان میں علی الاعلان نماز پڑھتا ہے۔

حضرت چودھری صاحب کی سادگی و انکساری کا ذکر کرتے ہوئے محترمہ شہزادی عابدہ سلطان آف بھوپال اپنا چشم دید واقعہ یوں بیان کرتی ہیں کہ 1954ء میں اقوام متحدہ میں پاکستان کے نمائندہ وفد میں شامل ہو کر مجھے امریکہ جانے کا موقع ملا تو ہوٹل میں میرا دل نہ لگا اور اجنبیت محسوس ہوئی۔ دو دن بعد خیال آیا کہ اقوام متحدہ کے پاکستانی دفتر کے کسی کمرہ میں سو جایا کروں۔ اسی خیال سے دفتر جا کر خاموشی سے اوپر سے نیچے تک جائزہ لیا۔ چوتھی منزل کے اوپر ایک چھوٹا سا کمرہ تھا جس میں ایک ٹوٹا پھوٹا سا پلنگ تھا اور ضروریات بھی اچھی طرح مہیا نہ تھیں۔ میں نے کمرہ کی حالت دیکھ کر سوچا کہ شاید یہ چوکیدار کا کمرہ ہوگا لیکن میری حیرت کی انتہا نہ رہی جب مجھے بتایا گیا کہ یہ پاکستان کے وزیر خارجہ ظفر اللہ خان کا کمرہ ہے۔ مجھے بہت برا لگا کہ یہ کیا ہے، یہ تو ہماری بدنامی کا مسئلہ ہے۔ میں نے پوچھا کہ ملاقات وغیرہ کہاں کرتے ہیں، بتایا گیا کہ دفتر وغیرہ میں کر لیتے ہیں اور اس کمرہ میں صرف سونے کی غرض سے آتے ہیں۔ اب ظفر اللہ خان صاحب سے چونکہ برسوں کی دوستی تھی اور بے حد بے تکلفی تھی لہذا پہلی فرصت میں میں نے اُن سے جھگڑا کیا اور کہا کہ اس طرح رہنے سے عار محسوس نہیں ہوتی؟۔



ہیں۔“ پھر کہنے لگے ”تم جانتے ہو نا کہ سر ظفر اللہ گول میز کانفرنس کے سلسلہ میں یہاں آتے رہے ہیں.....“۔ جناب زیری کہتے ہیں کہ ان کی اس بات پر میرا رد عمل کوئی زیادہ خوش خلقی کا نہیں تھا میں نے کہا ”گول میز کانفرنس میں تو ان سے زیادہ مشہور اور تجربہ کار لوگ بھی تھے مثلاً سر تیج بہادر سپرو، مسٹر جناح، سر سرینواس شاستری،.....“ اس پر سر سیموئل نے آپ کی بات درمیان میں کاٹتے ہوئے کہا ”ویسے تو آغا خاں بھی تھے مگر کسی نے کانفرنس کو اتنے بھرپور طریق سے متاثر نہیں کیا تھا جس طرح کہ سر ظفر اللہ نے کیا تھا۔“

### حضرت صوبیدار غلام حسین صاحبؒ

حضرت صوبیدار غلام حسین صاحبؒ ولد شرف الدین صاحب کو بوجھال گلاں (ضلع چکوال) کا پہلا احمدی ہونے کا شرف حاصل تھا۔ آپؒ نے فوج کی ملازمت کے دوران جہلم جھاڑنی میں قریباً 1899ء میں بیعت کی۔ اردو، فارسی اور انگریزی میں مہارت رکھتے تھے، عالم عامل اور صاحب کثوف تھے۔ جنگ عظیم اول کے دوران اللہ تعالیٰ نے آپؒ کو سلامتی کی بشارت دی تھی۔ اپنے کام میں مہارت اور اعلیٰ اخلاقی اصولوں کی وجہ سے آپؒ کا خوب رعب تھا۔ جنگ کے دوران جب ہر قسم کے اخبارات فوج میں جانا بند ہو گئے تو بھی اخبار ”الفضل“ آپؒ کو ملتا رہا۔ آپؒ حاضر جواب مناظر تھے اور مد مقابل خواہ کسی بھی مذہب کا ہو آپؒ کے دلائل کے سامنے خاموش ہو جاتا۔ ”ریویو آف ریلیٹز“ میں گاہے گاہے آپؒ کے مضامین شائع ہوتے رہتے تھے۔ آپؒ ہمالی تحریک پر لیکر کہتے تھے۔

پہلی جنگ عظیم کے بعد جب پرنس آف ویلز جارج پنجم نے دہلی میں دربار لگایا تو حضرت مصلح موعودؑ نے کتاب ”تختہ شہزادہ ویلز“ تصنیف فرمائی اور نہایت اعلیٰ کاغذ پر چھپوا کر ایک وفد کے ذریعہ دہلی بھجوائی۔ اس وفد میں حضرت صوبیدار صاحبؒ کو شامل ہونے کا فخر حاصل تھا۔

آپؒ کی دعوت پر کئی لوگ احمدیت کی آغوش میں آئے۔ آپؒ کی راست گوئی کی تعریف آپؒ کے افسران نے بھی کی۔ عمر کے آخری حصہ میں آپؒ ساہیوال میں کچھ زمین حاصل کر کے وہاں رہنے لگے اور وہیں وفات پا کر مدفون ہوئے۔ آپؒ موصی تھے اس لئے بہشتی مقبرہ قادیان میں آپؒ کے نام کا کتبہ نصب ہے۔

تھا۔ دہلی میں قیام کے دوران آپؒ نے کسی معاملہ پر غور کرنے کیلئے ایک کمیٹی تشکیل دی جس کا ایک رکن میں بھی تھا۔ سر دیوں کے دن تھے اور مجھے پرانی دہلی سے نئی دہلی آنا پڑتا تھا۔ چودھری صاحب نے صبح آٹھ بجے کا وقت مقرر کیا۔ میں نے ذرا تاخیر سے وقت مقرر کروانے کے خیال سے پوچھا ”کیا یہ وقت تبدیل نہیں ہو سکتا؟“ فرمایا کیوں نہیں ہو سکتا۔ اور صبح سات بجے کا وقت مقرر کر دیا۔ مرتا کیا نہ کرتا صبح سات بجے آنا پڑا۔

چودھری صاحبؒ کو جوانی میں ہی ذیابیطس کا مرض لاحق ہو گیا تھا لیکن آخری ڈیڑھ سال کے علاوہ ان کی صحت قابل رشک تھی۔ 90 سال تک وہ پوری طرح چاق و چوبند رہے۔ 1963ء میں جب میں عالمی ادارہ خوراک و زراعت سے متعلق تھا تو ایک کانفرنس کے سلسلہ میں واشنگٹن جانے کا اتفاق ہوا۔ کانفرنس کے اختتام پر کچھ چھٹی لے کر نیویارک گیا اور چودھری صاحب کے ہاں ٹھہرا جن کی رہائش پاکستان مشن سے دو تین میل کے فاصلہ پر ایک اپارٹمنٹ میں تھی۔ آپؒ روزانہ پارک میں دو میل سیر کرتے ہوئے پیدل دفتر جاتے تھے۔ ناچار مجھے بھی پیدل چلنا پڑا۔ انہیں تیز سیر کرنا ہوتی تھی اور یہ میرے لئے دوہری مصیبت تھی۔ مشن کے دفتر میں ان کا کمرہ تیسری منزل پر تھا۔ جب پہلے دن ہم مشن پہنچے تو انہوں نے سیڑھیوں کا رخ کیا۔ میں پہلے ہی ہانپتے کانپتے پہنچا تھا۔ ان کو سیڑھیوں کی طرف جاتے دیکھ کر پوچھا اس عمارت میں کوئی لفٹ نہیں؟۔ ہنس کر فرمایا ”یہاں ہے اس کو نے میں، بوڑھوں کے لئے تم اس میں آ جاؤ۔“

جناب مسرت حسین زیری ایک CSP افسر تھے جو متحدہ ہندوستان اور پھر پاکستان میں ممتاز عہدوں پر فائز رہے۔ 1971ء میں RCD تنظیم کے جنرل سیکرٹری کے طور پر ریٹائر ہوئے۔ آپؒ اپنی خود نوشت سوانح عمری میں 1935ء یا 1936ء کا ایک واقعہ لکھتے ہیں جب آپؒ کی ملاقات لندن میں سیکرٹری آف سٹیٹ فار انڈیا سر سیموئل ہور سے ہوئی اور ان کے استفسار پر آپؒ نے بتایا کہ آپؒ کی بطور سول سرونٹ تعیناتی پنجاب میں ہوئی ہے۔ یہ سن کر سر سیموئل نے کہا ”تم بڑے خوش قسمت ہو“..... وجہ دریافت کرنے پر وہ کہنے لگے ”کیونکہ سر ظفر اللہ خان اس صوبے سے تعلق رکھتے

اس پر چودھری صاحب مسکرائے اور کہنے لگے کہ آپ اسے کیا سمجھی ہیں؟ میں نے کہا یہی کہ آپ پیسے بچاتے ہیں! اس پر چودھری صاحب نے جواب دیا کہ میں اپنی ذات پر یومیہ دو ڈالر خرچ کرتا ہوں خواہ وہ ٹیکسی پر خرچ ہو جائیں یا کھانے پر کیونکہ میں سگریٹ اور شراب کا شوق نہیں رکھتا، صبح دوپہر شام کا کھانا یہاں سے مل جاتا ہے، اب ہوٹل میں جا کر کیوں کھاؤں۔ اپنے الاؤنس میں سے دو ڈالر اپنے خرچ کے لئے رکھ کر باقی رقم رفاہی کاموں کے لئے دیدیتا ہوں۔

محترم شیخ اعجاز احمد صاحب بیان کرتے ہیں کہ حضرت چودھری صاحب کا حافظہ حیرت انگیز تھا اور آپؒ کی سوانح عمری اس عطیہ الہی کا بین ثبوت ہے۔ حضرت چودھری صاحبؒ اپنی عملی زندگی کی ابتدا میں بیرسٹری کی پریکٹس کے ساتھ ساتھ دو تین سال تک لاء کالج لاہور میں جزوقتی لیکچرار بھی رہے تھے جہاں میں پڑھا کرتا تھا۔ ہماری کلاس میں ڈیڑھ دو سو طالب علم تھے اور چونکہ امتحان میں شمولیت کے لئے مقررہ تعداد میں کلاس میں حاضری ضروری تھی اس لئے طلبہ لیکچروں سے غیر حاضر ہونے کے باوجود اپنی حاضری لگوانے کا خاص اہتمام کیا کرتے تھے۔ دوسرے اساتذہ کے لیکچروں میں حاضری لگوانے میں کوئی دشواری نہ ہوتی اور زید کی جگہ اُس کا دوست بکر Present کہہ دیا کرتا لیکن چودھری صاحب کی کلاس میں ایسا ہونا ممکن نہ تھا۔ ایسا لگتا تھا جیسے وہ ہر ایک کی آواز پہنچاتے ہوں۔

اقوام متحدہ کی جنرل اسمبلی کے اجلاس ابتدا میں نیویارک سے کچھ میل باہر ہوتے تھے۔ جب چودھری صاحب اجلاس کیلئے جاتے تو آپؒ کا قیام نیویارک میں ہوتا۔ پاکستانی مشن کی موٹر کار ڈرائیور ایک حبشی ایلو نامی تھا۔ ایک روز جب اُس نے ایک غلط موڑ مڑا تو چودھری صاحب نے اُس کو غلطی کی طرف توجہ دلائی۔ وہ نیویارک کا رہنے والا اور عرصہ سے وہاں ڈرائیونگ کرنے والا، بھلا راستوں کی ناواقفیت کو کیسے تسلیم کر لیتا۔ بڑے فخر سے کہنے لگا: "Mr. Minister I know my job"۔ لیکن کچھ ہی دور جا کر جب اُسے غلطی کا احساس ہوا تو اُس نے کھسپانی ہنسی ہنستے ہوئے معذرت کی۔

چودھری صاحب کو وقت کی پابندی کا بہت خیال